

مولانا سید محبوب حسن واسطی

حضور ﷺ کا تعلیمی انقلاب

تدوینِ حدیث



دوسری اور تیسری صدی ہجری کے محدثین

دوسری صدی ہجری اور اس کے بعد کے چالیس ۴۰ سال میں تدوینِ حدیث کے ارتقائی عمل

میں درج ذیل محدثین کرام نے اہم تاریخی کام سے انجام دیے۔

- | | | |
|--------------------------|----------|----------------------------|
| ۱۔ امام عامر الشعمیؒ | (م ۱۰۹ھ) | ایواب الشعمی |
| ۲۔ امام ابن شہاب زہریؒ | (م ۱۲۴ھ) | کتاب السیر (مدینہ۔ دمشق) |
| ۳۔ موسیٰ بن عقبہ الاسدیؒ | (م ۱۴۱ھ) | مغازی موسیٰ بن عقبہ |
| ۴۔ ابن جریرؒ | (م ۱۵۰ھ) | (مکہ مکرمہ) سنن ابی الولید |
| ۵۔ امام اعظم ابوحنیفہؒ | (م ۱۵۰ھ) | کتاب الآثار (کوفہ) |
| ۶۔ ابن اسحاقؒ | (م ۱۵۱ھ) | کتاب المغازی (مدینہ) |
| ۷۔ معمر بن راشدؒ | (م ۱۵۳ھ) | (یمن) جامع معمر بن راشد |
| ۸۔ خالد بن جمیلؒ | (م ۱۵۳ھ) | (یمن) |

۹۔	امام اوزاعیؒ	(م ۱۵۶ھ)	(شام)
۱۰۔	سعد بن ابی عروبہؒ	(م ۱۵۶ھ)	(بصرہ)
۱۱۔	ابن ابی ذئبؒ	(م ۱۵۹ھ)	(مدینہ منورہ)
۱۲۔	ربیع بن صبیح بصریؒ	(م ۱۶۰ھ)	(بصرہ)
۱۳۔	شعبہ بن نجیحؒ	(م ۱۶۰ھ)	مصنف شعبہ
۱۴۔	سفیان ثوریؒ	(م ۱۶۱ھ)	(کوفہ) جامع سفیان ثوری
۱۵۔	لیث بن سعد مصریؒ	(م ۱۷۵ھ)	مصنف لیث
۱۶۔	حماد بن سلمہؒ	(م ۱۷۶ھ)	بصرہ
۱۷۔	امام مالک بن انسؒ	(م ۱۷۹ھ)	موطا امام مالک (مدینہ)
۱۸۔	عبداللہ بن مبارکؒ	(م ۱۸۱ھ)	کتاب التزہد والرفائق (خراسان)
۱۹۔	امام ابو یوسفؒ	(م ۱۸۲ھ)	کتاب الآثار (بغداد)
۲۰۔	امام جریر بن عبدالحمیدؒ	(م ۱۸۸ھ)	زے
۲۱۔	امام محمد بن حسن الہیجائیؒ	(م ۱۸۹ھ)	کتاب الآثار کتاب الحج (بغداد)
۲۲۔	سفیان بن عیینہؒ	(م ۱۹۸ھ)	مصنف سفیان
۲۳۔	امام شافعیؒ	(م ۲۰۴ھ)	کتاب الاموال والرسائل - مسند (مکہ مکرمہ)
۲۴۔	امام ابو داؤد طیالسیؒ	(م ۲۰۴ھ)	مسند ابو داؤد طیالسی (بصرہ)
۲۵۔	حافظ عبدالرزاق صنعائیؒ	(م ۲۱۱ھ)	مصنف عبدالرزاق (صنعاء - یمن)
۲۶۔	ابو بکر حیدریؒ	(م ۲۱۹ھ)	مسند حیدری (مکہ مکرمہ)
۲۷۔	سعید بن منصورؒ	(م ۲۲۹ھ)	سنن سعید بن منصور (بلخ و مکہ مکرمہ)
۲۸۔	امام یحییٰ بن معینؒ	(م ۲۳۳ھ)	احوال الرجال (بغداد)
۲۹۔	ابو بکر بن ابی شیبہؒ	(م ۲۳۵ھ)	مصنف ابی بکر بن ابی شیبہ و مسند (کوفہ)
۳۰۔	امام احمد بن حنبلؒ	(م ۲۴۱ھ)	مسند احمد (بغداد)

ان محدثین کرامؒ کے اسمائے گرامی کے ذکر میں سال وفات کی ترتیب ملحوظ خاطر رکھی گئی ہے اور اصل مقصود نا رنجی ترتیب کو حضرت امام احمد بن حنبلؒ تک لانا ہے تاکہ دیگر محدثین کا جب عمومی ذکر ہو تو

خدمتِ حدیث کے سلسلے میں ان ائمہ اربعہ (حضرت امام ابوحنیفہؒ، حضرت امام مالکؒ، حضرت امام شافعیؒ اور حضرت امام احمد بن حنبلؒ) کا خصوصی ذکر زیادہ تفصیل سے ہو کر ان ہوں نے پوری امت کی رہبری کی ہے، اور پوری امت نے ان کی مساعی کو سراہا ہے۔ پھر ان محدثین کرامؒ میں بعض حضرات ایسے بھی ہیں جنہوں نے کوئی تحریری سرمایہ نہیں چھوڑا ہے بلکہ بذریعہ زبانی تعلیم و تربیت سرمایہ حدیث کو دوسروں تک منتقل کیا ہے۔

امام ابن شہاب زہریؒ

قریش مکہ کے مشہور قبیلے بنو زہرہ کی طرف نسبت کے باعث وہ زہری کہلائے۔ سال ولادت مختلف اقوال کی بنا پر ۵۰ھ اور ۵۸ھ کے درمیان ہے جبکہ سال وفات ۱۲۴ھ ہے۔ بچپن میں کچھ وقت مردان (م ۶۵ھ) کے ساتھ گزارا۔ عبدالملک کے دربار میں بھی رہے۔ ۸۱ھ میں ابن الاشعث کی بغاوت کے باعث مدینہ کو خیرباد کہا اور دمشق منتقل ہو گئے۔ عبدالملک نے ان کی کافی مالی مدد کی۔ یزید ثانی (۱۰۴-۱۰۵ھ) کے دور میں قاضی تھے اور اُس کے جانشین ہشام کے دور میں اُس کے بچوں کے اتالیق۔ اپنے وقت کے عظیم ترین محدث تھے۔ تین واسطوں سے امام بخاریؒ کے اُستاد الاستاذ تھے۔ (امام بخاری، یحییٰ، عبدالرزاق، ابن جریر، ابن شہاب زہری) اور بعض اسناد حدیث میں دو واسطوں سے امام بخاری کے اُستاد الاستاذ (امام بخاری، عبداللہ بن مسلم، ابراہیم بن سعد، ابن شہاب زہری) ان کے علم و فضل اور محبت حدیث کے باعث مجدد الف اول حضرت عمر بن عبدالعزیزؒ ان کا بے حد احترام کرتے تھے اور انہوں نے خلیفہ وقت کے حکم پر سرکاری سرپرستی میں مدون حدیث کے سلسلے میں عظیم خدمات انجام دیں۔ انہی عظیم خدمات کی بنا پر علامہ ابن حجر عسقلانی انہیں تاریخ اسلام کا سب سے پہلا مدون حدیث قرار دیتے ہیں۔ چنانچہ وہ ارشاد فرماتے ہیں:

أَوَّلَ مَنْ دَوَّنَ الْحَدِيثَ ابْنُ شَهَابٍ الزُّهْرِيُّ عَلِيٌّ رَأْسَ الْمِائَةِ بِأَمْرِ
عُمَرَ بْنِ عَبْدِ الْعَزِيزِ ثُمَّ كَثُرَ التَّدْوِينُ وَحَصَلَ بِذَلِكَ خَيْرٌ كَثِيرٌ
(۱)

پہلی صدی ہجری کے آخر میں سب سے پہلے وہ شخص جنہوں نے حضرت عمر بن عبدالعزیزؒ کے حکم پر حدیث مدون کی (احادیث کی جمع و ترتیب) ابن شہاب زہریؒ

ہیں۔ پھر تو مدوین (ترتیب و تالیف) کی کثرت ہو گئی اور اُس سے خوب خوب خبر و برکت ہوئی۔

امام ابن شہاب زہریؒ زبردست حافظے کے مالک تھے۔ وہ بوڑھے نوجوان عورت مرد سب کے پاس احادیث دریافت کرنے جاتے اور سن کر تحقیق و تدقیق کے بعد احادیث لکھ لیتے۔ اس طرح اُن کے پاس حدیث کا عظیم ذخیرہ جمع ہو گیا۔ اپنے شاگردوں کو ان احادیث کو دوسروں تک پہنچانے کی انہوں نے فراخ دلی کے ساتھ اجازت دی، اس طرح ان کے شاگردوں کی تعداد بھی کثیر ہو گئی۔ سیرت و معازی کے امام اور عظیم مورخین ابن اسحاق، الواقدی، ابن سعد اور الطبری سب نے ان سے استفادہ کیا ہے۔ اکابر تابعین سے انہوں نے علم حدیث حاصل کیا، جن میں حضرت سعید بن المسیبؒ اور عمرو بن العاصؒ خاص طور پر قابل ذکر ہیں۔ حضرت سعید بن المسیبؒ کے ساتھ بالخصوص ان کی طبیعتی مناسبت تھی۔ دس سال تک یہ اُن کے ساتھ رہے۔

امام اعظم ابوحنیفہؒ (۸۰ھ تا ۱۵۰ھ)

آپ کا نسب نامہ یہ ہے: نعمان بن ثابت بن العمان بن المرزبان امام صاحبؒ کے پوتے اسمعیل بن حماد نے نسب نامہ اسی طرح بیان کیا۔ مورخ ابن خلکان کا بیان کردہ نسب نامہ اس طرح ہے، ابوحنیفہ نعمان بن ثابت بن زوطی بن ہاد۔

علامہ شیبانیؒ نے تطبیق اس طرح کی کہ امام صاحبؒ کے دادا زوطی جب اسلام لائے ہوں گے تو اُن کا اسلامی نام نعمان رکھ دیا گیا ہوگا اور امام صاحبؒ کے پوتے اسمعیل نے ان کے اسی اسلامی نام کا ذکر کیا۔ امام صاحبؒ کے والد حضرت ثابت کو زمانہ کفولیت میں امام صاحبؒ کے دادا نعمان حضرت علی کرم اللہ وجہہ کی خدمت میں لے کر حاضر ہوئے تھے اور بقول اسمعیل بن حماد حضرت علیؑ نے اُن کے لئے دعا برکت فرمائی تھی۔ یہ اسی دعا کا نتیجہ تھا کہ اُن سے امام صاحبؒ کے خاندان کو ہمیشہ ایک خصوصی تعلق رہا۔ دوسری صدی ہجری میں مدوین حدیث کے سلسلے میں ایک محترم نام حضرت امام ابوحنیفہؒ کا ہے۔ آپ کے فضائل و مناقب، آپ کی خدمت حدیث آپ کے اساتذہ و تلامذہ، آپ کی علمی کاوشیں اور ان کی تاریخی اہمیت چند عنوانات کے تحت درج ذیل ہے:

(الف) مناقب امام اعظمؒ

حضرت امام ابوحنیفہؒ کو اللہ پاک نے دیگر ائمہ حدیث و فقہ کے مقابلے میں بعض انفرادی عزتوں سے نوازا۔ مثلاً

- ۱۔ ابھی آپ کم سن تھے کہ آپ کے والد ماجد حضرت ثابتؒ کا انتقال ہو گیا تو حضرت امام جعفر صادقؑ نے آپ کی والدہ ماجدہ سے نکاح کر لیا اور اس طرح آپ کو حضرت امام جعفر صادقؑ کی سرپرستی و تربیت کی عزت نصیب ہو گئی۔ (۲)
- ۲۔ آپ نے جیسے ہی ہوش سنبھالا تو دیکھا کہ آپ کے استاد حضرت عامر الشعمیؒ نے پانچ سو صحابہ کرامؓ سے علم حدیث حاصل کیا تھا۔ ان کی ترغیب پر حضرت امام ابوحنیفہؒ نے تحصیل علم حدیث کا قصد کیا اور چار ہزار مشائخؓ تا بعینؓ و کبار تابعینؓ سے علم حدیث و فقہ کی تحصیل کی۔ (۳)
- ۳۔ حضرت امام ابوحنیفہؒ نے متعدد صحابہؓ کا زمانہ پایا اور ان سے ملاقات کی۔ علامہ ابن حجر عسقلانیؒ ارشاد فرماتے ہیں:

ادرك الامام ابوحنيفة جماعة من الصحابة لانه ولد بالكوفة سنة ثمانين من الهجرة وبها يومئذ من الصحابة عبد الله بن ابي اوفى فانه مات بعد ذلك بالاتفاق و بالبصرة يومئذ انس بن مالك و مات سنة تسعين او بعدها، فهو بهذا الاعتبار من التابعين۔ (۴)

حضرت امام ابوحنیفہؒ نے صحابہؓ کی ایک جماعت سے ملاقات کی کیونکہ وہ ۸۰ھ میں کوفہ میں پیدا ہوئے تھے اور اس وقت کوفہ میں حضرت عبد اللہ بن اوفیؓ موجود تھے اور بالاتفاق انکا انتقال ۸۰ھ کے بعد ہوا ہے اور بصرہ میں اس وقت حضرت انس بن مالکؓ موجود تھے، جن کا انتقال ۹۰ھ یا اس کے بعد ہوا ہے۔ اس اعتبار سے وہ تابعین میں سے ہیں۔

علامہ ابن حجر مکی شرح مشکوٰۃ میں فرماتے ہیں:

ادرك الامام الاعظم ثمانية من الصحابة - (۵)

حضرت امام اعظم نے آٹھ صحابہ کرام سے ملاقات کی۔

صاحب ”تقریب“ نے درج ذیل بائیس صحابہ کرام کا ذکر کیا ہے جن کا زمانہ حضرت امام

ابوحنیفہ نے پایا۔ سال وفات کی ترتیب کے اعتبار سے ان کے سائے گرامی یہ ہیں: (۶)

- ۱- حضرت عمر بن ابی سلمہؓ (م ۸۳ھ)
- ۲- حضرت طارق بن شہاب بکلی کوفیؓ (م ۸۳ھ)
- ۳- حضرت واسلہ بن الاسقعؓ (م ۸۵ھ)
- ۴- حضرت عمرو بن حریثؓ (م ۸۵ھ)
- ۵- حضرت ابوامامہ باہلیؓ (م ۸۶ھ)
- ۶- حضرت بسر بن ارطاةؓ (م ۸۶ھ)
- ۷- حضرت قیسہ بن زویبؓ (م ۸۶ھ)
- ۸- حضرت عبداللہ بن ابی اوفیؓ (م ۸۷ھ)
- ۹- حضرت مقدم بن معدیکربؓ (م ۸۷ھ)
- ۱۰- حضرت سہل بن سعدؓ (م ۸۸ھ)
- ۱۱- حضرت عبداللہ بن ثعلبہؓ (م ۸۹ھ)
- ۱۲- حضرت عتبہ بن عبدالمسلمیؓ (م ۹۰ھ)
- ۱۳- حضرت سائب بن یزیدؓ (م ۹۱ھ)
- ۱۴- حضرت مالک بن اوسؓ (م ۹۲ھ)
- ۱۵- حضرت انس بن مالکؓ (م ۹۳ھ)
- ۱۶- حضرت مالک بن جویرثؓ (م ۹۳ھ)
- ۱۷- حضرت عبداللہ بن بسرؓ (م ۹۶ھ)
- ۱۸- حضرت محمود بن لبیدؓ (م ۹۶ھ)

- ۱۹۔ حضرت عبداللہ بن حارث بن جزءؓ (م ۹۹ھ)
 ۲۰۔ حضرت عبداللہ بن الحارث بن نوفلؓ (م ۹۹ھ)
 ۲۱۔ حضرت اسعد بن سہلؓ (م ۱۰۰ھ)
 ۲۲۔ حضرت ابوالطفیلؓ (م ۱۱۰ھ)
- علامہ ابن حجر کئی نے شرح مشکوٰۃ میں وجہ ذیل دس صحابہؓ سے امام ابوحنیفہؒ کی ملاقات کا ذکر کیا

- ۱۔ حضرت عبداللہ بن انیسؓ (م ۸۲ھ)
 ۲۔ حضرت واسلہ بن الاسقعؓ (م ۸۵ھ)
 ۳۔ حضرت عبداللہ بن ابی اوفیؓ (م ۸۷ھ)
 ۴۔ حضرت سہل بن سعدؓ (م ۸۸ھ)
 ۵۔ حضرت انس بن مالکؓ (م ۹۳ھ)
 ۶۔ حضرت جابر بن عبداللہؓ (م ۹۴ھ)
 ۷۔ حضرت عبداللہ بن جزءؓ (م ۹۹ھ)
 ۸۔ حضرت ابوالطفیلؓ (م ۱۱۰ھ)
 ۹۔ حضرت عائشہ بنت عبدالمطلبؓ (م ۶۰ھ)
 ۱۰۔ حضرت معقل بن یسارؓ (م ۶۰ھ)

(نقلہ، مفتی عزیز الرحمن فی امام اعظم ابوحنیفہؒ: ص ۴۰) (۶/الف)

علامہ ذہبی کا بیان ہے کہ امام اعظم ابوحنیفہؒ نے حضرت انس بن مالکؓ کو متعدد درجہ دیکھا اور علامہ سیوطی نے تبییض الصحیفہ میں ابوحنیفہؒ کے حوالے سے اُن کی درج ذیل حدیث نقل کی

ابوحنیفہ عن انس بن مالک قال سمعتُ رسول اللہ صلی اللہ علیہ وسلم یقول طلب العلم فريضة علی کل مسلم۔ (۷)
 ابوحنیفہؒ حضرت انس بن مالکؓ سے روایت کرتے ہیں کہ انہوں نے حضور صلی اللہ علیہ

وہ علم کو یہ فرماتے ہوئے سنا کہ علم طلب کرنا ہر مسلمان (مرد و عورت) پر فرض ہے۔

حضرت امام ابوحنیفہؒ اپنی کم سنی کا ایک واقعہ بیان کرتے ہیں کہ ۹۶ھ میں جب وہ ۱۶ سال کے تھے اور اپنے والد کے ہمراہ حج بیت اللہ کے لئے تشریف لے گئے تھے اور مسجد حرام میں داخل ہوئے تو انہوں نے ایک ہجوم (جہاں حلقہ ہو رہا تھا) دیکھا۔ میں نے اپنے والد سے پوچھا یہ کس کا حلقہ ہے تو انہوں نے فرمایا کہ یہ حضور صلی اللہ علیہ وسلم کے صحابی حضرت عبداللہ بن الحارث بن الجوزاءؓ کا حلقہ ہے (یعنی لوگ ان کے گرد جمع ہیں) اس پر میں ڈرا آگے بڑھا اور ان کو حضور صلی اللہ علیہ وسلم کی یہ حدیث بیان کرتے ہوئے سنا کہ:

سمعت رسول اللہ صلی اللہ علیہ وسلم يقول من تفقه في دين

اللہ كفاه اللہ مهمه ويرزقه من حيث لا يحتسب (۸)

جس نے دین کی سمجھ حاصل کر لی تو اللہ تعالیٰ اُس کے مقاصد کا ذمہ دار ہے اور اس کو ایسی جگہ سے رزق پہنچائے گا جہاں سے اُسے گمان بھی نہ ہوگا۔

حضرت انس بن مالکؓ اور حضرت عبداللہ بن الحارثؓ کی مذکورہ بالا روایات کے علاوہ حضرت عبداللہ بن ابی اوفیٰؓ تیسرے صحابی رسول ہیں جن سے حضرت امام ابوحنیفہؒ نے حضور صلی اللہ علیہ وسلم کی درج ذیل روایت نقل کی۔

من بنی للہ مسجداً بنی اللہ لہ بیتا فی الجنة۔ (۹)

جس نے اللہ کے لئے مسجد بنائی، اللہ پاک اُس کے لئے جنت میں گھر بنائے گا۔

مذکورہ بالا روایات سے معلوم ہوا کہ حضرت امام ابوحنیفہؒ نے نہ صرف متعدد صحابہ کرامؓ سے ملاقات کی بلکہ ان سے حدیث بھی روایت کی ہے اور یہ کروہتا بھی ہیں۔

(ب) امام اعظمؒ اور خدمت حدیث

حضرت امام ابوحنیفہؒ نے درج ذیل تین طریقوں سے حدیث کی خدمت کی:

۱۔ تاریخ علم حدیث میں ”ابواب العجمی“ کے بعد جو حضرت امام ابوحنیفہؒ کے اُستاد حضرت عامر العجمیؓ نے لکھی تھی پہلی بار فقہی ابواب کے لحاظ سے مرتبہ احادیث پر مشتمل ”کتاب الآثار“ حضرت امام ابوحنیفہؒ نے تالیف فرمائی اور اس طرح بعد کے دور میں نہ صرف ”موطا امام مالک“ کی تالیف کی

راہ ہموار ہوئی بلکہ صاحب السنن (ابوداؤد، ترمذی، نسائی، ابن ماجہ) کو بھی رہنمائی ملی۔

۲۔ محدثین حضرات کی ایک بڑی جماعت کو اس کی ترغیب ہوئی کہ وہ مسند امام اعظم کے نام سے حضرت امام ابو حنیفہ کی روایت کردہ احادیث کو جمع کریں۔ ان محدثین کرام میں حافظ ابن عساکر، حافظ ابن مندہ، ابو نعیم اصبہانی، حافظ ابن عدنی اور امام محمد بن حسن الہیپائی جیسے کا بر محدثین بھی شامل ہیں۔ اس طرح تقریباً ۲۰ مسانید وجود میں آ گئیں۔ حضرت امام ابوالموید الخواری (۵۹۳ھ تا ۶۶۵ھ) نے اُس وقت تک جو ۱۵ مسانید وجود میں آ گئی تھیں، سندوں اور کمرز احادیث کو حذف کر کے ایک جامع المسانید (المشہور بہ مسند خوا رزمی و مسند امام اعظم) تیار کی۔ یہ کتاب حیدرآباد (دکن) سے ۱۳۳۲ھ میں اور پھر سمندری (لاہل پور، پاکستان) سے ۱۳۹۶ھ میں دو جلدوں میں طبع ہوئی۔ صفحات جلد ۱ (۵۶۰) اور جلد ۲ (۵۹۲)

۳۔ حضرت امام ابو حنیفہ کے ذریعے احادیث سے فقہی مسائل کے استنباط کا دروازہ کھلا اور اس طرح فقہی احادیث کی مزید جستجو کے لئے راہ ہموار ہوئی۔

(ج) تالیفات امام اعظم

درج ذیل کتب امام صاحب کی طرف منسوب ہیں:

۱۔ **فقہ اکبر**: عقائد کئی کی طرح عقائد کا ایک مختصر رسالہ ہے۔ فخر الاسلام بزدوی، عبدالحی بجزالعلوم اور فقہ اکبر کے شارحین نے اس رسالے کو امام صاحب کی طرف منسوب کیا ہے، مگر علامہ شبلی نعمانی نے سیرۃ النعمان (۷/۹) میں اس پر شبہ کا اظہار کیا ہے۔

۲۔ **العالم و المتعلم**: سوال و جواب کی شکل میں ایک مختصر رسالہ ہے۔

۳۔ **کتاب الآثار**: ابوالموید الخواری نے امام ابو حنیفہ کی روایت کردہ احادیث پر مشتمل اسنادوں کو کمرز احادیث حذف کر کے ۱۵ مسانید کا مجموعہ "جامع المسانید" کے نام سے تیار کیا تھا، یہ اسی میں کی ایک مسند ہے۔ جسے امام محمد نے قال أخبرنا ابو حنیفہ عن فلان..... کہہ کر امام ابو حنیفہ سے روایت کیا ہے اور حافظ ابن حجر عسقلانی جیسے عظیم محدث نے اسے امام اعظم کی تصنیف تسلیم کیا ہے۔ دیگر کتب احادیث کی طرح اس کتاب کے بھی بہت سے راوی ہیں جن میں یہ چار مشہور ہیں: امام ابوسف، امام محمد شیبانی، امام زفر اور امام حسن بن زین، امام ابو حنیفہ کا یہ انتخاب ۴۰ ہزار احادیث میں سے ہے۔ یہ مختصر رسالہ

انتخاب ہے، ورنہ امام صاحب کے پاس کثیر تعداد میں احادیث جمع تھیں۔

علم حدیث میں امام ابو حنیفہؒ کی اس تالیف کی ایک تاریخی اہمیت یہ ہے کہ یہ اس دوسری صدی ہجری کی اس کے بعد تالیف کی جانے والی عظیم کتاب ”موطا امام مالکؒ“ کا ماخذ ہے۔ موطا امام مالکؒ کو حضرات محدثین میں بڑی پذیرائی ملی اور بہت جلد یہ دنیا کی حدیث شریف کی مقبول ترین کتاب بن گئی۔ اس کی مدح میں قاضی عیاضؒ کے اشعار ملاحظہ ہوں۔

إِذَا ذَكَرْتَ كَتَبَ الْحَدِيثِ فَحَسِي
هَلْ يَكْتَسِبُ الْمَوْطَا مِنْ مُصَنَّفِ مَالِكِ
أَصَحَّ أَحَادِيثًا وَاثْبَتَ حِجَّةً
وَأَوْضَحَهَا فِي الْفَقْهِ نَهْجًا لِسَالِكِ (١٠)

جب احادیث کی کتابوں کا ذکر ہو تو امام مالکؒ کی ”موطا“ کو لے آ، کرو صحیح ترین احادیث پر مشتمل اور باعتبار دلیل قوی تر ہے اور فقہ حاصل کرنے والے کے لئے اُس سے واضح تر کوئی راستہ نہیں۔

رکس الحدیث حضرت ابو زرعہ رازیؒ کا قول نقل کرتے ہوئے حضرت شاہ عبدالعزیزؒ محدث دہلویؒ لکھتے ہیں:

اگر شخص نے بے طلاق زنا خود سونگند خورد کر آئندہ موطا است بلائک و شہیح است حانث
نہ شو دوایں وثوق و اعتماد بر کتابی دیگر نیست (١١)
اگر کوئی شخص اس طرح قسم کھا بیٹھے کہ اگر میں اس بات میں چھٹا ہوں کہ جو کچھ موطا امام
مالکؒ میں ہے (یعنی اُس کی احادیث) بلائک و شہیح ہے تو اُس شخص کی قسم نہ ٹوٹے
گی۔ (وہ حانث نہ ہوگا) اور اُس کی عورت کو طلاق نہ ہوگی۔ یہ وثوق و اعتماد کسی دوسری
کتاب پر نہیں۔

لیکن خود امام مالکؒ اس سلسلے میں حضرت امام ابو حنیفہؒ کے کتنے مقروض ہیں، ہمیں یہ بھی دیکھنا
ہوگا تا کہ حدیث کی اس کتاب ”موطا“ سے پہلے مرتب کی جانے والی ”کتاب الآثار“ کو کبھی صحیح نظر میں
دیکھا جائے۔ عظیم محدث عبدالعزیزؒ درودنی فرماتے ہیں:

كَانَ مَالِكٌ يَنْظُرُ فِي كِتَابِ أَبِي حَنِيفَةَ وَيَنْتَفِعُ بِهَا - (١٢)

حضرت امام ابوحنیفہؒ کی کتابوں کا امام مالکؒ مطالعہ کیا کرتے اور ان سے نفع اندوز ہوتے تھے۔

اور علامہ جلال الدین سیوطیؒ حضرت امام ابوحنیفہؒ کی شرفِ اولیت کا اظہار کرتے ہوئے فرماتے ہیں کہ

امام ابوحنیفہؒ کے ان فضائل میں سے جن میں وہ یگانہ روزگار ہیں ایک یہ فضیلت بھی ہے کہ انہوں نے پہلی بار شریعت کی تدوین کی اور اسے باب درباب واضح کر کے مرتب کیا۔ حضرت امام مالکؒ نے اپنی موطا کی ترتیب میں امام ابوحنیفہؒ کا اتباع کیا ہے اور امام ابوحنیفہؒ پر کسی کو سبقت حاصل نہیں۔ (۱۳)

”کتاب الآثار“ کی اہمیت کے پیش نظر متعدد دہد ثین نے اس کی شروع لکھیں مثلاً:

- ۱- حافظ زین الدین قاسم بن قطلوبغا: شرح کتاب الآثار
- ۲- حافظ زین الدین قاسم بن قطلوبغا: رجال کتاب الآثار
- ۳- حافظ ابو بکر ابن حمزہ الحسینی: التذکرۃ لرجال العصرۃ (صحابہ ستارہ اور ائمہ اربعہ کے رجال پر بشمول رؤاۃ کتاب الآثار)

۴- ابن حجر عسقلانی: الاشیاء الذکر رواۃ الآثار

۵- ابن حجر عسقلانی: تجمیل المنصفین ذواکد رجال الاربعہ

(رجال ائمہ اربعہ امام ابوحنیفہؒ، مالکؒ، شافعیؒ و احمد بن حنبلؒ بشمول رجال ”الآثار“)

۴- جامع المسانید: اس کتاب پر کچھ لکھنے سے پیشتر مفتی عزیز الرحمن کا درج ذیل ارشاد پیش خدمت ہے۔ حضرت مفتی صاحب فرماتے ہیں۔ (۱۴)

۱- صاحب کتاب یا مصنف ہونے کے لئے یہی ضروری نہیں ہے کہ وہ خود ہی ہاتھ میں قلم و دوات لے کر بیٹھے تب ہی وہ کسی کتاب کا مصنف یا پھر مولف ہو سکتا ہے۔

۲- یہ ہمارا ایمان ہے کہ قرآن پاک اللہ تعالیٰ کی کتاب ہے۔ اسی وجہ سے اس کو کتاب اللہ کہا جاتا ہے۔ حالانکہ اس کی جمع و ترتیب کا کام اولاً جناب رسول اللہ صلی اللہ علیہ وسلم نے کیا یا اس معنی کہ آپ نے فرما دیا کہ اس سورت کو یا اس آیت کو فلاں جگہ لکھ دو۔ آپ کے بعد حضرت ابو بکر صدیق اور

حضرت عمر اور دیگر صحابہ کرام رضی اللہ عنہم نے ان متفرق سورتوں کو ایک جگہ جمع کر دیا۔

- ۳۔ بہت سے ائمہ ہیں جن کی طرف احادیث کے بڑے بڑے ذخیرے منسوب ہیں لیکن انہوں نے اپنے قلم سے ان کو مدقون نہیں کیا مثلاً مسند امام احمد کے بارے میں علما کی یہی رائے ہے۔
- ۴۔ بہت سے مولف یا مصنف ناچینا ہوئے ہیں اور انہوں نے کتابیں املا کرائی ہیں مثلاً مصر کے ڈاکٹر طے۔

۵۔ بہت سے مشائخ کی تقریریں جن کو تلامذہ لکھ لیتے ہیں، ان کی طرف منسوب ہوتی ہیں نہ کہ ان تلامذہ کی طرف مثلاً معانی الاخبار از امام ابو بکر محمد بن اسحاق الکلاباذنی۔

۶۔ اکابر کے انتقال کے بعد ان کے خطوط کو جمع کر کے شائع کیا جاتا ہے۔

یہ تمام صورتیں وہ ہیں کہ جن کی وجہ سے کتاب کا مصنف کوئی اور ہوتا ہے اور جامع کوئی اور، لیکن کتاب کو جامع کی طرف منسوب نہیں کیا جاتا۔ اسی قاعدے پر امام صاحب کی کتابوں کو بھی منطبق کرنا چاہئے تو پھر انشاء اللہ امام صاحب کی کتابوں کی تعداد معلوم ہو جائے گی۔

”مسند امام اعظم“ کے نام سے مختلف ادوار میں آپ کے شاگردوں یا شاگردوں کے شاگردوں نے جو امام صاحب کی روایت کردہ احادیث جمع کیں وہ اسی قبیل سے امام صاحب کی تالیفات میں شمار ہوتی ہیں، اگرچہ ان کے جامع دوسرے حضرات تھے۔ مثلاً درج ذیل ۱۵ جامع محدثین جن کی مسانید کو امام ابوالموید خوارزمی نے بعد حذف اسانید و کمر را حدیث ایک کتاب ”جامع المسانید“ میں جمع کر دیا:

- ۱۔ امام حافظ ابو محمد عبداللہ بن محمد بن یحییٰ بن حارثی المعروف بہ عبداللہ اُستادؒ
- ۲۔ امام حافظ ابو القاسم طلحہ بن محمد جعفر شاہ عدلؒ
- ۳۔ امام حافظ ابو الحسین محمد بن مظفر بن موسیٰ بن یحییٰؒ
- ۴۔ امام حافظ ابو نعیم احمد بن عبداللہ بن احمد اسمہانیؒ
- ۵۔ شیخ ثقتہ العدل ابو بکر محمد عبدالباقی بن محمد انصاریؒ
- ۶۔ امام حافظ صاحب جرح و تعدیل ابو محمد بن عبداللہ بن عدی جرح جانیؒ
- ۷۔ امام حسن بن زید وہ لولوقیؒ
- ۸۔ حافظ عمر بن حسن انصاریؒ

- ۹۔ امام حافظ ابو بکر احمد بن محمد بن خالد کلابیؒ
- ۱۰۔ حافظ ابو عبد اللہ حسین بن محمد بن خسرو بلخیؒ
- ۱۱۔ امام ابو یوسفؒ
- ۱۲۔ امام محمد بن حسن شیبانیؒ
- ۱۳۔ امام حماد بن امام ابو حنیفہؒ
- ۱۴۔ امام محمد بن حسن شیبانیؒ (نیز)
- ۱۵۔ حافظ ابوالقاسم عبد اللہ بن محمد بن العوام سعديؒ

امام خوارزمی نے یہ بھی لکھا ہے کہ امام ابو حنیفہؒ کے جن شاگردوں یا شاگردوں کے شاگردوں (صحاب ابی حنیفہؒ) نے اُن مسانید کو آپ سے روایت کیا ہے وہ پانچ سو یا اس سے کچھ زیادہ ہیں اور اُن میں مسند امام شافعی (حس کے جامع محمد بن یعقوب اعمم ہیں) کی روایات کے مشائخ اور امام احمد بن حنبل اور بخاری و مسلم کے شیوخ بھی شامل ہیں۔ (۱۵)

حضرت شاہ عبدالعزیز محدث دہلویؒ امام خوارزمیؒ اور مسانید حضرت امام اعظم کے بارے میں لکھتے ہیں:

ان میں اس وقت کثرت سے دو مسند راجح اور مشہور ہیں: ایک حافظ الحدیث محمد بن یعقوب حارثی کی مسند اور دوسرے حافظ وقت حسین بن محمد بن خسروؒ کی مسند۔ چنانچہ راقم الحروف کو بھی ان تینوں مسندوں کی اپنے شیوخ سے اجازت پہنچی ہے۔ (۱۶)

۳۳ کتب پر مشتمل ”مسند امام اعظم“ کا ایک نسخہ (بروایت خصص کفی) لاہور سے بھی شائع ہوا ہے۔ جامع مسند شیخ محمد عابد سندھی انصاری، نظر ثانی و اصلاح مولانا خورشید عالم، اُستاد دارالعلوم، دیوبند، پیش لفظ مختار علی ڈائریکٹر مسلم اکیڈمی دیوبند (کل احادیث ۵۲۳) کل صفحات ۴۳۱ کتاب نمبر: الایمان و الاسلام و القدر و الشفاعة اور آخری نمبر ۳۳ القیمة و صفة الجنة، اس نسخے میں امام ابو حنیفہؒ کی فضیلت کے سلسلے میں عبد اللہ بن داؤد کا یہ قول بھی ہے کہ انہوں نے امام ابو حنیفہؒ سے پوچھا آپ نے بڑے لوگوں میں سے کس کس کو پایا۔ (من ادرکت من الکبراء) تو حضرت امام ابو حنیفہؒ نے فرمایا قاسم، سالم، طاؤس، مکرمة، کھول، عبد اللہ بن دینار، حسن بصری، عمرو بن دینار، ابوالثریر،

عطاء، قنادہ، ابراہیم، معنی، نافع اور ان جیسے دیگر محدیث اس مسند امام اعظم میں بعض حدیثوں میں امام ابو حنیفہ سے صحابی رسول ﷺ تک سندیں اس طرح ہیں:

ابو حنیفہ عن عبد اللکریم عن انس۔

ابو حنیفہ عن منصور عن الشعبي عن جابر۔

ابو حنیفہ عن قیس عن طارق عن ابن مسعود۔

استاد شعبہ عمر بنی کراچی یونیورسٹی پروفیسر ڈاکٹر محمد عبدالشہید نعمانی کی تحقیق کے ساتھ بھی ’مسند امام ابو حنیفہ‘ کا ایک نسخہ ۱۳۲۱ھ/ ۲۰۰۰ء میں مجمع البحوث الاسلامیہ، اسلام آباد سے شائع ہوا ہے، جو اس سلسلے کی عمدہ تحقیق ہے۔ (کل صفحات ۵۷۱)

ان مسانید پر بعد کے دور میں تحقیقی کام بھی ہوئے، مثلاً علامہ صدر الدین بن موسیٰ خلیفہ نے مسند امام اعظم کو ترتیب شیوخ پر مرتب کیا۔ علامہ سندی نے سنن و ابواب فقہ پر مرتب کیا۔ ملا علی قاری نے اس کی شرح لکھی اور علامہ ابوالحسن اسراغلی سنہلی نے ’تسمیق النظام‘ تحریر کی۔

امام اعظم کی دیگر کتب

۵۔ کتاب الاوسط، ۶۔ کتاب الرأی، ۷۔ کتاب اختلاف الصحابہ، ۸۔ کتاب الجامع، ۹۔ کتاب الوصیہ (وصایا)، ۱۰۔ کتاب السیر، ۱۱۔ کتاب الرد علی القدریہ، ۱۲۔ کتاب المقصود: اخیر الذکر تا بیانات بھی حضرت امام اعظم کی طرف منسوب ہیں۔

(د) اساتذہ و تلامذہ:

حضرت امام ابو حنیفہ نے اپنے وقت کے عظیم محدثین سے استفادہ کیا اور اسی طرح اپنے شاگردوں میں محدثین کی ایک کثیر تعداد اپنے پیچھے افاوق خلق کے لئے چھوڑ گئے۔

۱۔ اساتذہ: علم حدیث میں حضرت امام ابو حنیفہ کے شیوخ نہ صرف یہ کہ کثیر تھے بلکہ اس درجے کے تھے کہ بعد کے کم ہی معروف و مشہور محدثین کو نصیب ہو سکے۔ حضرت امام کا علم حضرت عمر فاروقؓ، حضرت علیؓ، حضرت ابن مسعودؓ اور حضرت ابن عباسؓ اور ان کے شاگردوں کا علم تھا۔ چنانچہ مشہور موزع خطیب بغدادی لکھتے ہیں:

امیر المؤمنین ابو جعفر نے امام صاحب سے پوچھا آپ نے کن صحابہ کرام کو علم حاصل کیا ہے، فرمایا عمر بن الخطابؓ، علی بن ابی طالبؓ، عبداللہ بن مسعودؓ اور عبداللہ بن عباسؓ اور ان کے شاگردوں کا۔ فرمایا آپ نے تو بہت صحیح اور پختہ علم حاصل کیا۔ یہ ہستیاں بہت مبارک اور بڑی مقدس ہستیاں تھیں۔ حضرت عمرؓ کی شان تو خود رسول اللہ صلی اللہ علیہ وسلم کے اس فرمان سے ظاہر ہے کہ ”میرے بعد اگر کوئی شخص نبی ہوتا تو عمر ہوتے۔“ حضرت علیؓ تو وہ ہیں جن کو آپ ﷺ نے خود اپنے دست مبارک سے قاضی بنا کر بھیجا تھا۔ رہ گئے عبداللہ بن مسعودؓ اور ابن عباسؓ ان کی قرآن دانی اور قرآن فہمی اُمت میں ضرب المثل ہو چکی ہے۔ (۱۸)

امام ابو حنیفہؒ کو طبعاً یہ ملکہ حاصل تھا اور یہ چیز ان کی فطرت میں ودیعت کر دی گئی تھی کہ جب وہ اپنے شیخ سے حدیث سنتے تو حدیث کی تک تک پہنچ جاتے اور اس کی صحیح مراد کو پالیتے تھے اور انتہائی خوبصورتی سے اُس حدیث سے فقہی مسائل کا استنباط فرماتے تھے۔ حضرت امام ابو یوسفؒ فرماتے ہیں:

حدیث کی صحیح مراد اور اُس میں مسائل کے ماخذ امام صاحب سے زیادہ جاننے والا میں نے کوئی شخص نہیں دیکھا۔ بعض مرتبہ میں آپ کی رائے چھوڑ کر کسی حدیث کے ظاہر پہلو کو اختیار کر لیتا تو بعد میں مجھے توبہ ہوتا کہ حدیث کی صحیح مراد سمجھنے میں امام صاحبؒ کی نظر مجھ سے زیادہ گہری تھی۔ (۱۹)

حضرت مولانا بدرعالمؒ فرماتے ہیں: اسرائیل جو احقر حدیث میں مسلم ہیں امام صاحبؒ کی مدح میں بطریق تعجب فرماتے ہیں۔ نعمان کیا خوب شخص ہیں۔ جو احقر حدیث مسائل فقہ سے متعلق ہیں، وہ ان کو کبھی محفوظ ہیں اور کس خوبصورتی سے وہ ان سے مسائل فقہ مستنبط فرماتے ہیں۔ یہی وجہ تھی کہ محدثین میں وکیع اور یحییٰ بن سعید القطانؒ جیسے اشخاص امام اعظمؒ کی فتوہ کے مطابق فتوے دیتے تھے۔ حافظ ابن عبدالبرؒ یحییٰ بن یحییٰ سے نقل کرتے ہیں:

وکان (وکیع) یفتی برأی ابی حنیفہ وکان یحفظ حدیثہ ککلمہ
وکان قد سمع من ابی حنیفہ حدیثاً کثیراً۔
اور وکیع امام صاحبؒ کی فتوہ کے مطابق فتوئی دیا کرتے تھے اور آپ کی روایت کردہ

تمام حدیثیں یاد کیا کرتے تھے اور انہوں نے آپ سے بہت سی حدیثیں سنی تھیں۔
 امام صاحبؒ کے اساتذہ محدثین کی جو تعداد علماء نے لکھی ہے وہ ہزاروں تک پہنچتی ہے، لیکن
 چونکہ دیگر محدثین کی طرح خود امام صاحب نے باضابطہ روایت حدیث کے حلقے قائم نہیں کئے اور ترویج فقہ کو
 ترجیح دی، اس لئے بعد کے زمانے میں آپ کی شانِ محدثیت نظری بن کر رہ گئی۔ (۲۰)
 علامہ شبلی نعمانیؒ امام ابوحنیفہؒ کی کثرتِ شیوخ کے متعلق لکھتے ہیں:
 امام ابوحنیفہؒ اس خصوصیت کے ساتھ مشہور ہیں کہ ان کے شیوخ حدیث بے شمار تھے۔
 ابوحنیفہؒ نے دعویٰ کیا ہے کہ امام نے کم از کم چار ہزار شخصیتوں سے حدیثیں روایت
 کی ہیں۔ (۲۱)

علامہ شامیؒ نے شرح درمختار میں بھی شیوخ کی تعداد یہی چار ہزار بتائی۔ ملا علی قاریؒ نے شرح
 مسند ابی حنیفہؒ میں بھی اسی عدد کا ذکر ہے۔ حافظ ابوالحسن شافعیؒ نے عقود الجمان میں ۱۳۱۹ اشخاص کے نام بقید
 نسب لکھے ہیں، (۲۱/الف) اور لکھا ہے کہ ان میں ۹۳ یا کوئی تھے یا نزہل کوفہ (۲۱/ب)۔ حافظ ذہبیؒ نے
 ۲۹۰ کی تعداد کا ذکر کیا ہے، (۲۱/ج)۔ فقیر محمد قہلمیؒ نے اس سلسلے میں ۲۵۰ ناموں کا تفصیل سے ذکر کیا ہے۔
 (۲۱/د)۔ مفتی عزیز الرحمنؒ نے ۱۱۲ ناموں کا اس طرح ذکر کیا ہے کہ ۷۴ شیوخ جن کی بخاری و مسلم دونوں
 میں روایتیں موجود ہیں۔ ۴۰ وہ جن کی صرف مسلم میں روایتیں موجود ہیں۔ ایک وہ جن کی صرف بخاری میں
 روایت ہے اور بقیہ حدیث کے وہ راوی جن کی روایات دیگر کتب احادیث میں موجود ہیں۔ شبلی نعمانیؒ نے
 ۸۰ شیوخ کے نام اس طرح ذکر کئے ہیں: حافظ ابن حجر عسقلانیؒ کی تہذیب المعجم سے ۱۵ نام، حافظ
 ذہبیؒ کی طبقات سے ۲۴ نام، تہذیب الکمال سے ۱۵ نام اور امام محمد کی کتاب الآثار سے ۲۶ نام، (۱۵+۲۴+
 ۸۰=۲۶+۱۵) حافظ ابوالنجاہ مزنیؒ نے تہذیب الکمال میں ۷۴ شیوخ شمار کئے ہیں (۲۱-ھ)۔

ان شیوخ میں ایسی مقدس ہستیاں بھی تھیں جیسے حضرت امام باقرؑ اور ان کے عظیم فرزند حضرت
 امام جعفر صادقؑ اور ایسے محدثین کبار بھی جیسے عامر شعبیؒ، حماد بن سلیمانؒ، ابوالحسن شعبیؒ، حسن بصریؒ، عطاء بن
 ابی رباحؒ، عبداللہ بن دینارؒ، عمرو بن دینارؒ، ابراہیم نخعیؒ، طاؤسؒ، قتادہؒ، نافعؒ، سلیمان الاعمشؒ، قاسم بن محمدؒ،
 عکرمہ بن عبداللہؒ، ابن شہاب زہریؒ۔

امام ابوحنیفہؒ کے حاسدین نے یہ مشہور کر دیا تھا کہ امام صاحب حدیث شریف کے مقابلے میں
 قیاس کو ترجیح دیتے ہیں اور انہوں نے یہ بات اتنی پھیلائی کہ بعض بڑے بڑے محدثین بھی آپ سے بدظن

ہو گئے، مگر ان کی یہ بدظنی اُس وقت جاتی رہی جب خود حضرت امام ابوحنیفہؒ یا ان کے کسی شاگرد کی ان حضرات سے ملاقات ہوئی۔ درج ذیل دو واقعات سے اس کا کچھ اندازہ ہوتا ہے۔

۱۔ حضرت امام ابوحنیفہؒ ایک بار جب مدینہ منورہ تشریف لے گئے تو وہ اپنے ایک ساتھی کے ہمراہ حضرت امام باقرؑ کی خدمت میں حاضر ہوئے۔ ساتھی نے امام صاحب کا تعارف کرایا کہ یہ ابوحنیفہ ہیں۔ حضرت امام باقرؑ اور امام ابوحنیفہؒ کے درمیان اس طرح گفتگو ہوئی:

امام باقرؑ: ہاں تم ہی ہو جو قیاس کی بنا پر ہمارے دادا کی حدیثوں کی مخالفت کرتے ہو؟

ابوحنیفہؒ: (انتہائی ادب سے) اے نبی اللہ! حدیث کی کون مخالفت کر سکتا ہے۔ آپ تشریف رکھیں تو کچھ عرض کروں۔ حضرت امام باقرؑ بیٹھ گئے تو امام ابوحنیفہؒ نے فرمایا:

ابوحنیفہؒ: مرد کمزور ہے یا عورت؟

امام باقرؑ: عورت

ابوحنیفہؒ: وراثت میں مرد کا نیا دہ حصہ ہے یا عورت کا؟

امام باقرؑ: مرد کا

ابوحنیفہؒ: میں قیاس سے کام لیتا تو کہتا کہ عورت کو نیا دہ حصہ دیا جائے۔ کہ قیاس کی بنا پر کمزور نیا دہ کا مستحق ہے۔ اچھا نماز افضل ہے یا روزہ؟

امام باقرؑ: نماز

ابوحنیفہؒ: تو حالت حیض میں عورت پر نماز کی قضا واجب ہے یا نہیں نہ کہ روزے کی (جیسا کہ قیاس کا تقاضا ہے کہ افضل کی قضا ہو) مگر میں روزے ہی کی قضا کو کہتا ہوں۔

صاحب عتودا لجمان لکھتے ہیں (۲۱) کہ امام باقرؑ اسے خوش ہوئے کہ امام ابوحنیفہؒ کی پیشانی چوم لی۔

۲۔ حدیث کے مشہور امام، امام اوزاعیؒ بھی اسی طرح امام ابوحنیفہؒ سے بدظن تھے۔ ایک مرتبہ امام ابوحنیفہؒ کے مشہور شاگرد عبداللہ بن مبارکؒ بیروت کے سفر پر تھے کہ ان سے ملاقات ہوئی۔ امام اوزاعیؒ نے عبداللہ بن مبارکؒ سے پوچھا: ”کوئی ہے ابوحنیفہؒ یہ کون شخص ہے جو دین میں نبی باتیں نکالتا ہے؟“ اس وقت تو عبداللہ بن مبارکؒ خاموش رہے اور گھر چلے آئے۔ دو تین روز بعد وہ پھر امام اوزاعیؒ کے

پاس گئے اور امام ابوحنیفہؒ کی روایت کردہ احادیث کے کچھ اوراق اپنے ساتھ لے گئے اور امام اوزاعیؒ کو دکھائے۔ وہ روایت کردہ احادیث ”قال نعمان بن ثابت“ کے الفاظ سے شروع ہوتی تھیں۔ امام اوزاعیؒ نے وہ احادیث ذوق و شوق سے پڑھیں اور پھر قدرے تعجب سے پوچھا یہ نعمان بن ثابت کون بزرگ ہیں۔ عبداللہ بن مبارکؒ نے فرمایا عراق کے ایک شیخ ہیں، میں جن کی صحبت میں رہا ہوں۔ امام اوزاعیؒ نے فرمایا بڑے پائے کے شخص ہیں۔ عبداللہ بن مبارکؒ نے فرمایا یہ وہی ابوحنیفہؒ ہیں جن کو آپ دین میں نبی باتیں نکالنے والا کہتے تھے۔ امام اوزاعیؒ اپنی غلطی پر نادم ہوئے اور ایک اور موقع پر عبداللہ بن مبارکؒ سے فرمایا امام ابوحنیفہؒ کے کمالات کے باعث لوگ ان سے حسد کرنے لگے ہیں۔ بلاشبہ مجھے اپنی بد نظمی پر افسوس ہے۔

(۲۲)

۲۔ تلامذہ: امام ابوحنیفہؒ کے شاگردوں میں درج ذیل ہستیاں درجہ امتیاز پر فائز تھیں جنہوں نے حدیث و فقہ کی خوب سیرابی کی اور جن سے مخلوق خدا خوب فیضیاب ہوئی۔

حضرت امام ابو یوسفؒ، حضرت امام محمد بن حسن الشیبانیؒ، حضرت امام زفر بن ہذیلؒ، حضرت امام یحییٰ بن سعید القطانؒ، حضرت وکیع بن الجراحؒ، حضرت مسعر بن کدامؒ، حضرت کئی بن ابراہیمؒ، حضرت حفص بن غیاث لثقفیؒ، حضرت عبدالرزاق بن ہمامؒ، حضرت زبید بن ہارونؒ، حضرت ابو عاصم اللخلمیؒ، حضرت فضل بن دکینؒ، حضرت علی بن المسہرؒ، یحییٰ بن زکریا بن ابی زائدہؒ، قاسم بن معینؒ، عبداللہ بن المبارکؒ، ابراہیم حاتمؒ، لیث بن سعدؒ، فضیل بن عیاضؒ، سفیان بن عیینہؒ وغیرہ۔

i- حضرت امام ابو یوسفؒ (۱۱۳ تا ۱۸۲ھ)

نام یعقوب بن ابراہیم بن حبیب بن جحیم بن سعد بن عبدالنصار صحابیؒ، ہشام بن عبدالملک کے عہد میں کوفہ میں پیدا ہوئے۔ امام ابوحنیفہؒ کے شاگردوں میں سب سے اعلیٰ مرتبت تھے۔ ۲۹ سال امام ابوحنیفہؒ کی خدمت میں رہے اور ان کے علوم کے ماہر بن گئے۔ ان کے ممتاز اساتذہ حدیث کے اسمائے گرامی یہ تھے: امام ابوحنیفہؒ، ہشام بن عروذہؒ، لیث بن سعدؒ، عبداللہ بن عمر عمریؒ، محمد بن اسحاق بن یسارؒ، عطاء بن سائبؒ، ابو اسحاق شیبانیؒ، سلیمان اعمشؒ، یحییٰ بن سعدؒ، سلیمان تمیمیؒ، آپ کے چند نامور تلامذہ یہ تھے: امام محمد بن حسن الشیبانیؒ، امام احمد بن حنبلؒ، امام یحییٰ بن معینؒ، بشر بن دلید کنڈیؒ، علی بن جعدہؒ، احمد بن مثنیٰؒ، بلال رازیؒ، ہشام بن عبداللہؒ، ابوعلی رازیؒ، حسن بن ابی مالکؒ، عصام بن یوسفؒ، بشر بن غیاث مرسیسیؒ، خلف

بن ایوبؓ، محمد بن ساعدہؓ، معقل بن منصورؓ۔

خلیفہ مہدی، خلیفہ ہادی اور خلیفہ ہارون رشیدؓ کے ادوار میں آپ قاضی القضاۃ تھے۔ تاریخ اسلام کے پہلے قاضی القضاۃ اور اس لئے بھی افتخار العلماء و سید العلماء کے القاب سے نوازے گئے۔ خلیفہ ہارون رشید آپ کی بہت عزت کرتا تھا۔ آپ کی مشہور تصانیف کتاب الخراج، کتاب النوادر اور کتاب الامالی ہیں۔ جن میں کتاب الخراج کو قبولیت عامہ نصیب ہوئی۔ آپ کا مشہور واقعہ ہے کہ ایک مرتبہ محدث اعمشؓ نے آپ سے کوئی مسئلہ پوچھا۔ آپ نے جواب دیا تو اعمشؓ نے سوال کیا یہ مسئلہ آپ نے کہاں سے نکالا؟ آپ نے فرمایا اس حدیث سے جو آپ نے فلاں موقع پر مجھے سنائی تھی، اعمشؓ نے کہا وہ حدیث تو مجھے تمہاری پیدائش سے بھی پہلے سے یاد ہے، مگر اس کا مطلب اب معلوم ہوا۔ ۱۸۲ھ میں بحالتِ عہدہ قضاء بغداد میں آپ کا انتقال ہوا۔ کسی بزرگ نے کیا خوب تاریخ وفات کہی۔

ابو یوسف آں زبیب علم و عمل

فقیر معظم امام اجل

سعید ازل بود بیگک ازاں

شده سال فوتش "سعید ازل"

۲ ۸ ۱ ھ

ii- امام محمد بن حسن الشیبانیؓ (۱۳۵ھ-۱۸۹ھ)

امام ابو حنیفہؓ کے تلامذہ میں آپ حضرت امام ابو یوسفؓ کے بعد دوسرے نمبر پر آتے ہیں۔ آپ "واسط" میں پیدا ہوئے، (عراق کا مشہور شہر کوفہ اور بصرہ کے "واسط" میں ہونے کی وجہ سے واسط کے نام سے مشہور ہوا) آپ نے تربیت کوفہ میں پائی۔ بقول صاحب حدائق الحنفیہ آپ پہلی بار جب امام ابو حنیفہؓ کی خدمت میں شاگرد بننے کی نیت سے آئے تو امام صاحبؓ نے آپ سے فرمایا کہ پہلے جا کر قرآن پاک یاد کریں، پھر تعلم فقہ کے لئے ان کے پاس آئیں چنانچہ آپ نے صرف ۷ سات روز میں قرآن پاک حفظ کر لیا اور امام صاحب کے پاس تشریف لائے کہ میں قرآن پاک حفظ کر آیا ہوں۔ تو حضرت امامؓ نے شاگردی میں قبول فرمایا۔ اس سے آپ کی ذہانت و ذکاوت کا اندازہ لگایا جاسکتا ہے، آپ جب مسجد کوفہ میں فارغ التحصیل ہو کر بیٹھے تو آپ کی عمر صرف بیس سال کی تھی۔ آپ صرف حدیث و فقہ ہی کے نہیں بلکہ

عر بیت، نھی حساب اور لغت کے بھی امام تھے۔ شامی میں ہے کہ آپ مشہور ماہر لغت و نحو فرا کے خالہ زاد بھائی تھے اور لغت میں ظلیل و کسائی اور اسمعی و ابو عبید کے ہم رتبہ و ہمسر۔ امام شافعی کی والدہ جب بیوہ ہو گئیں تو آپ نے اُن سے نکاح کر لیا تھا۔ اس طرح امام شافعی آپ کی مزیبت میں آگئے تھے اور بعد میں امام شافعی اُن کے باقاعدہ شاگرد بھی رہے۔

آپ کے مشہور اساتذہ میں حضرت امام ابو حنیفہؒ، امام ابو یوسفؒ، امام مالکؒ، امام سفیان ثوریؒ، امام مسعر بن کدّامؒ، امام مالک بن دینارؒ، امام اوزاعیؒ، مالک بن مغول اور ربیعہ ثمالی ذکر ہیں، جبکہ آپ کے سلامدہ میں امام شافعیؒ، ابو حفص کبیر احمد بن حفصؒ، شدا دین حکیمؒ، عیسیٰ بن ابانؒ، محمد بن مقاتلؒ، ابو عبید القاسمؒ، ابوسلمان جوزجانیؒ، موسیٰ بن نصیر رازیؒ، ہشام بن عبید اللہ اور مطیٰ بن منصورؒ زیادہ مشہور ہیں۔ مولانا بدر عالمؒ نے ”شذرات الذہب“ سے امام محمدؒ کے بارے میں امام شافعی کا یہ قول نقل کیا ہے:

امام محمد بن الحسنؒ سے زیادہ طلال و حرام، علل حدیث، ناسخ و منسوخ کا جاننے والا میرے علم میں اور کوئی شخص نہیں۔ اگر لوگوں میں انصاف ہوتا تو وہ یقین کرتے کہ محمد بن الحسن جیسا انہوں نے کوئی شخص اپنی آنکھوں سے نہیں دیکھا۔ میں نے امام محمدؒ سے ایک اونٹ کے بوجھ کی برابر علم حاصل کیا ہے۔ اگر وہ نہ ہوتے تو جو علم مجھ پر کھلا ہے نہ کھلتا۔ (۲۳)

مولانا بدر عالمؒ نے امام شافعیؒ کا وہ واقعہ بھی بیان کیا ہے جب امام شافعیؒ خلیفہ ہارون رشید کی خلافت پر طعن کے الزام میں گرفتار کر کے خلیفہ کے روبرو رتہ میں پیش کئے گئے۔ جبکہ امام محمد بن حسن الہیبانی رتہ کے قاضی تھے۔ امام شافعیؒ کے ہمراہ علوی خاندان کے نو افراد بھی تھے جن پر بغاوت کا الزام تھا۔ وہ سب افراد خلیفہ کے حکم سے قتل کر دیئے گئے، جبکہ امام محمدؒ سفارش پر اور امام شافعیؒ کے علم و فضل کے بارے میں امام محمدؒ کے کلمات تحسین پر امام شافعیؒ قتل سے بچ گئے۔ (۲۴)

فقیر محمد چہلمیؒ نے امام محمدؒ کا ایک واقعہ بیان فرمایا ہے جس سے امام محمدؒ کے شرعی احکام کی قوت استنباط کا پتھا مدارہ ہوتا ہے۔ یہ فرماتے ہیں کہ

ایک مرتبہ امام شافعیؒ نے آپ کے پاس رات بسر کی اور صبح تک نماز میں کھڑے رہے اور آپ بستر پر لیٹ گئے (یعنی امام شافعیؒ نے تو رات پھر نوافل پڑھے جبکہ امام محمدؒ اپنے بستر پر آرام کرتے رہے) امام شافعیؒ کو یہ بات نامگوار گذری (کراستے بڑے امام حدیث و فقہ ہو کر بھی امام محمدؒ نے رات کو قیام لیلیٰ نہ

کیا اور اپنے بستر پر لیٹے رہے) جب فجر ہوئی تو آپ اٹھ بیٹھے اور بغیر تہجد و وضو کے نماز پڑھ لی (یعنی جب نماز فجر کے وقت امام محمدؒ بستر سے اٹھے تو وضو بھی نازہ نہ کیا اور چونکہ ساری رات بستر پر جاگتے رہے تھے تو عشا کو وضو ہی سے نماز فجر ادا کر لی) امام شافعی نے اس کا سبب دریافت کیا۔ آپ نے فرمایا کہ تم نے اپنے نفس کے لئے عمل کر کے صبح کر دی (کہ تمہارے ساری رات نفل پڑھنے سے تمہاری ذات کو فائدہ ہوا) اور میں نے آنحضرت صلی اللہ علیہ وسلم کی امت کے لئے عمل کر کے (یعنی مسائل کا استنباط کر کے) کتاب اللہ سے ایک ہزار سے کچھ زائد مسائل نکالے۔ (یعنی بظاہر آپ ساری رات بستر پر لیٹے رہے اور امام شافعی ہی طرح آپ نے رات کو نوافل نہیں پڑھے مگر حقیقت میں امام محمدؒ ساری رات قرآنی آیات و احادیث میں غور کرتے رہے اور امت محمدیہ ﷺ کے فائدے کے لئے ان آیات و احادیث سے مسائل نکالتے رہے جس سے قیامت تک مسلمانوں کو فائدہ ہوتا رہے گا)۔ (۲۵)

امام محمد بن حسن الہیمائی کی بعض اہم تصنیفات درج ذیل ہیں:

۱۔ بسوط، ۲۔ زیادات، ۳۔ جامع صغیر، ۴۔ جامع کبیر، ۵۔ سیر صغیر، ۶۔ سیر کبیر، ۷۔ کتاب الآثار، ۸۔ مؤطا، ۹۔ جر جانبات، ۱۰۔ کیسانیات، ۱۱۔ رقیات، ۱۲۔ ہارونیات، ۱۳۔ نوازل، ۱۴۔ نوادر، امام محمدؒ نے ”سیر کبیر“ کے ساتھ دفاثر لکھ کر خلیفہ ہارون رشید کو بھیجوائے تو خلیفہ نے اسے دیکھ کر بے حد پسند کیا اور اسے اپنی مملکت کا ایک قابل فخر علمی کارنامہ قرار دیا۔

”کتاب الآثار (بروایت امام محمد بن حسن الہیمائی) شیخ ابوالوفاء الانغانی کی تصحیح و تعلیق کے ساتھ بیروت سے ۱۴۱۳ھ/۱۹۹۳ء میں دو جلدوں میں شائع ہوئی، مجموعاً احادیث ۲۶۸۔ کل صفحات ۳۲۷۔ کتاب کا آخری باب ”زیارۃ القبور“ ہے، جس میں آخری حدیث کی سند یہ ہے:

محمد قال اخبرنا ابو حنیفہ قال حد ثنا علقمہ بن مرثد عن ابی

بریدۃ الاسلامی عن ابیہ عن النبی صلی اللہ علیہ وسلم

اور حدیث شریف یہ ہے:

نہینا کم عن زیارۃ القبور فزوروا.....

امام محمد بن حسن الہیمائی یہ حدیث بیان کرنے کے بعد فرماتے ہیں:

قال محمد وبہذا کلہ ناخذ، لا بأس بزیارۃ القبور للندعاء للمیت

ولذکر الآخرة وهو قول ابی حنیفة رضی اللہ عنہ -

۱۸۹ھ میں جس دن امام محمدؒ نے وفات پائی اتفاقاً اسی دن مشہور ماہر صحابہ امام کسانئی کا بھی انتقال ہو گیا۔ خلیفہ ہارون رشید کو ان دو عظیم ہستیوں اور ماہرین فن کے انتقال کا بے حد صدمہ ہوا۔ وہ کہا کرتا تھا۔ ”میں نے فقہ و شہو کو رے میں دفن کیا“ (یعنی مقام رے میں عربیت و فقہ کے دونوں امام ایک ساتھ دفن ہوئے) ”امام زہبی“ ۸۲+۱۰۷ھ سے بعض حضرات نے آپ کی تاریخ وفات نکالی ہے۔

iii- امام زفر بن ہذیلؒ (۱۱۰ھ-۱۵۸ھ)

بڑے ذہین اور صاحب کمال تھے، اوردین کتب فقہ و ترویج حدیث میں امام ابوحنیفہؒ کے دست راست تھے۔ عبداللہ بن مبارک فرماتے ہیں میں نے زفر کو یہ کہتے ہوئے سنا:
حدیث کے ہوتے ہوئے ہم قیاس پر ہرگز کار بند نہیں ہوتے اور جب حدیث مل جائے تو قیاس کو چھوڑ دیتے ہیں۔ (۲۶)

امام ابوحنیفہؒ کے اس طرح شاگرد بننے کا ایک مرتبہ امام زفر اپنے چند ساتھیوں کے ساتھ بیٹھے تھے کہ ایک مسئلہ زیر بحث آیا جس کے بارے میں نہ امام زفر کو کچھ پتا تھا نہ ان کے کسی ساتھی کو، امام زفر یہ مسئلہ پوچھنے امام ابوحنیفہؒ کے پاس آئے۔ امام صاحب نے مسئلہ بتا دیا۔ امام زفر نے پوچھا آپ نے یہ جواب کہاں سے دیا۔ امام ابوحنیفہؒ نے فرمایا فلاں حدیث سے اور اس قیاس سے امام زفر مطمئن ہو گئے۔ پھر حضرت امام ابوحنیفہؒ نے اپنے ہی دیئے ہوئے جواب کے کچھ پہلوؤں کے بارے میں امام زفر سے کچھ سوالات کئے، جن کے جوابات امام زفر کو معلوم نہ تھے۔ امام ابوحنیفہؒ نے وہ پہلو بھی امام زفر کو واضح کئے۔ امام زفر اپنے ساتھیوں کے پاس واپس آئے اور مسئلے کا پورا جواب دیا اور یہ ساری تفصیل انہیں بتائی اس واقعہ کے بعد امام زفر باقاعدہ امام ابوحنیفہؒ کے شاگرد بن گئے۔

صاحب حدائق الحنفیہ نے امام زفر کا ایک دلچسپ واقعہ لکھا ہے کہ ایک شخص امام ابوحنیفہؒ کے پاس آیا اور یہ مسئلہ پوچھا کہ رات کو اُس نے شراب پی لی تھی اور اس کا احتمال ہے کہ اس نے حالت نشہ میں شاید اپنی عورت کو طلاق دے دی ہو۔ امام ابوحنیفہؒ نے جواب میں فرمایا کہ جب تک تمہیں عورت کے طلاق دینے کا یقین نہ ہو طلاق نہیں ہوتی۔ وہ شخص امام سفیان ثوریؒ کے پاس گیا اور یہی مسئلہ پوچھا۔ انہوں نے فرمایا تم اپنی عورت سے رجوع کر لو۔ اگر طلاق دی بھی ہوگی تو اس رجوع سے تلافی ہو جائے گی ورنہ صرف

رجوع کرنے کا حرج بھی نہیں۔ وہ شخص پھر شریک بن عبداللہ کے پاس گیا اور یہی مسئلہ پوچھا۔ انہوں نے جواب میں کہا کہ اب عورت کو طلاق دے دو اور پھر رجوع کر لو۔ شک دو رہو جائے گا۔ وہ شخص اب امام زفر کے پاس آیا اور یہی مسئلہ پوچھا امام زفر نے جواب دینے کے بجائے اس سے پوچھا اس سے پہلے تم نے کسی سے یہ مسئلہ پوچھا۔ اس نے کہا ہاں۔ حضرت امام ابوحنیفہ کے پاس گیا تو انہوں نے جواب دیا کہ جب تک تمہیں یقین نہ ہو کہ طلاق دی ہے طلاق نہیں ہوئی۔ حضرت امام زفر نے فرمایا صحیح جواب یہی ہے۔ پھر اس شخص نے حضرت امام سفیان ثورنی اور شریک بن عبداللہ کا جواب بتایا تو امام زفر مسکرائے اور فرمایا یہ تو بالکل ایسا ہی ہوا کہ ایک شخص ایسی جگہ گزرے کہ وہاں گنداپانی گر رہا ہو اور کپڑوں پر چھینٹیں پڑنے کا احتمال ہو تو حضرت امام ابوحنیفہ نے فرمایا کہ جب تک کپڑوں پر گندی چھینٹیں پڑ جانے کا یقین نہ ہو کپڑے پاک ہیں۔ امام سفیان ثورنی نے فرمایا کپڑے دھو لے، اگر ناپاک ہیں تو پاک ہو جائیں گے ورنہ پاک نہ ہو جائیں گے اور شریک بن عبداللہ نے گویا کہا کہ پہلے کپڑے پر پیٹا بک کر کے اسے ناپاک کرے اور پھر اسے دھو ڈالے تاکہ کپڑے ناپاک ہونے اور پھر پاک ہو جانے کا یقین ہو جائے۔ کس عمدہ طریقہ سے آپ نے تینوں امر کے فتوے کی مثال دی،

امام زفر بصرہ کی قضا کے متولی بھی رہے ہیں اور اخیر میں آپ نے بصرہ ہی کی سکونت اختیار کر لی تھی اور وہیں ۱۵۸ء میں انتقال فرمایا۔ کسی نے آپ کی تاریخ وفات کہی:

$$\frac{\text{"اصحاب دانا"}}{56 + 102} \\ (158 \text{ هـ})$$

iv- امام وکیع بن الجراح کوئی (م ۱۹۷ھ)

حدیث کے مشہور امام ہیں، صحاح ستھ میں آپ سے متعدد احادیث مروی ہیں۔ آپ امام شافعی اور امام احمد بن حنبل دونوں کے استاد ہیں اور امام ابوحنیفہ کے لائق شاگرد، امام ابوحنیفہ کے علاوہ آپ نے علم حدیث کے لئے امام ابو یوسف، زفر، اوزاعی، سفیان ثورنی، ابن جریر، عمش اور سفیان بن عیینہ کے سامنے بھی زانوائے ادب نہ کیا۔ آپ کے تلامذہ میں امام احمد بن حنبل، عبداللہ بن مبارک، یحییٰ بن معین، علی بن مدینی، یحییٰ بن اسلم، ابن راہویہ، احمد بن منیع اور آپ کے بیٹے سفیان بن وکیع قابل ذکر ہیں۔ آپ سے آپ کے کسی شاگرد نے خراب حافظے کی شکایت کی۔ آپ نے اسے گناہ ترک کرنے کا مشورہ دیا اور فرمایا

کر علم فضل الہی ہے اور اللہ کا فضل ایک گنہگار کے حصے میں نہیں آتا۔ چنانچہ اس سلسلے میں یہ قطعہ بڑا مشہور ہے۔

شكوت إلى وكيع سوء حفظي
فاوصاني إلى ترك المعاصي
وعلمه بان العلم فضل
وفضل الله لا يعطي لعاصي

میں نے امام وکیع سے اپنے خراب حافظے کی شکایت کی تو آپ نے مجھے گناہ چھوڑنے کی نصیحت کی اور علمک یہ بیان کی کہ علم اللہ پاک کا فضل ہے اور یہ فضل ایک گنہگار کے شامل حال نہیں ہوتا۔

آپ نے ۷۰ سال کی عمر پائی، تاریخ وفات ہے:

كعبه اهل دين

۱۹۷ = ۶۳ + ۳۶ + ۹۷ھ

v- یحییٰ بن سعید القطانؒ (۱۲۰ تا ۱۹۸ھ)

بصرہ کے رہنے والے تھے۔ حدیث کے امام ہیں۔ اساتذہ میں شعبہ امام مالکؒ اور ابن عیینہ قابل ذکر ہیں اور تلامذہ میں امام احمدؒ ابن مبینؒ اور ابن المدینیؒ ممتاز، آپ کا طریقہ تھا بعد نماز عصر مسجد میں تکبیر لگا کر بیٹھ جاتے اور امام احمدؒ اور ابن مدینیؒ وغیرہ کھڑے کھڑے احادیث کے بارے میں استفسار کرتے اور آپ کے جلال و ہیبت کے باعث کوئی بیٹھنے کی جرأت نہ کرتا۔ امام ابوحنیفہؒ کے قول کے مطابق فتویٰ دیا کرتے تھے۔ اصحاب صحاح نے اپنی کتب میں آپ کی متعدد روایات لی ہیں۔ تاریخ وفات ہے:

امام قوی

۱۹۸ = ۱۱۶ + ۸۲ھ

vi- سفیان بن عیینہؒ (۱۰۷ تا ۱۹۸ھ)

امام حدیث ہیں۔ کوفہ میں پیدا ہوئے اور ۲۰ سال کی عمر میں امام ابوحنیفہؒ کے شاگرد ہوئے۔

آپ فرماتے تھے اؤلاً مجھے امام ابوحنیفہؒ نے محدث بتایا ہے آپ کے ممتاز اساتذہ میں زہریؒ، عمرو بن دینارؒ، امام اعظمؒ، ابواسحاق سبیعیؒ، معمر بن سعیدؒ، محمد بن المنکدرؒ، عاصم بن ابی الجوزیؒ، ابوزیدؒ اور عبد الملک بن عمیرؒ شامل ہیں اور ماہر تلامذہ میں امام شافعیؒ، محمد بن اسحاقؒ، شعبہ بن حجاجؒ، زہیر بن یکانؒ، مصعبؒ، ابن جریجؒ، یحییٰ بن اسلمؒ، عبدالرزاق بن ہمام صنائعی قابل ذکر ہیں۔ آپ نے ستر حج کئے اور مکہ مکرمہ میں وفات پائی، تاریخ وفات ہے:

کعبۃ اہل دنیا

۱۹۸ = ۶۵ + ۳۶ + ۹۷ھ

vii- عبد اللہ بن المبارکؒ (۱۱۸ھ تا ۱۸۱ھ)

خراسان کے شہر مرو میں پیدا ہوئے اس لئے مروزی اور آپ کے والد محترم چونکہ قبلہ بنی حنظلہ کے ایک سوادگر کے کے غلام تھے۔ اس لئے حنظلی کہلاتے ہیں۔ اپنے دور کے عظیم محدثین میں سے ہیں۔ عموماً "امیر المؤمنین فی الحدیث" کے لقب سے یاد کئے جاتے ہیں۔ امام ابوحنیفہؒ کے شاگرد ہیں، بقول صاحب درختار آپ نے حضرت امام ابوحنیفہؒ کی شان میں درج ذیل اشعار ارشاد فرمائے۔

لقد زان البلاد ومن علیہا

امام المسلمین أبو حنیفہ

بآثار وفقہ فی حدیث

کآیات الزبور علی صحیفہ

امام المسلمین حضرت امام ابوحنیفہؒ نے شہروں کو زینت بخشی اور شہروں میں رہنے والوں پر احسان فرمایا، یعنی آقا رواحدیث کی ترویج فرمائی اور حدیث میں تفکر کو فروغ دیا: احادیث وفقہ کی ایسی دلنشین تشریح کی گویا جھینے میں زبور کی آیات خوبصورتی سے جڑی ہوئی ہوں۔

فما فی المشرقین لہ نظیر

ولا فی المغربین ولا بکوفہ

بیت مشمرا سہرا الیالی

وصام نہارۃ لئہ خیفہ

ان کمالات کے باعث نہ شرق میں آپ کی کوئی نظیر ہے نہ مغرب و کوفہ میں آپ کا کوئی مشیل۔
خوب ذوق و شوق اور مستعدی سے آپ راتوں میں عبادت کے لئے جاگتے ہیں اور دن کو خوفِ الہی کے
باعث روزے سے ہوتے ہیں۔

فمن كابي حنيفه وفي علاه

امام للخليفة والخليفه

رايت العائين له سفاهها

خلاف الحق مع حجج ضعيفة

امام ابو حنیفہؒ جیسا عالی مرتبت ہملا اور کون ہے۔ آپ مخلوقِ خدا کے امام اور نائبِ رسول ہیں ان
پر عیب لگانے والوں کی حماقت کتبم دیکھو گے کہ حق کے خلاف پوچھ اور لغو دلائل کا سہارا لیتے ہیں۔

وكيف يحل ان يُوذى فقيهه

له في الارض آثاُر شريفة

ہملا کیسے جائز ہوگا کہ ایسے فقیر کی ایذا رسانی کا مرتکب ہو جائے جس کے روئے زمین پر ایسے
امنٹ نقوش ہوں۔

فقد قال ابن ادریس مقالاً

صحيح النقل في حكم لطيفه

بان الناس في فقهه عيالُ

على فقه الامام ابى حنيفه

چنانچہ ابن ادریس (امام شافعیؒ) نے بڑے لطیف و خوبصورت انداز میں بڑی سچی بات فرمائی
ہے کہ دنیا کے لوگ فقہی مسائل کے علم میں امام ابو حنیفہؒ کی اولاد کی طرح ہیں۔

فلعنة ربنا أعداد رمل

على من رد قول ابى حنيفه (۲۷)

اُس گستاخ پر جو امام ابو حنیفہؒ کی تذلیل کرتے ہوئے ان کے قول کو رد کرے ریت کے ذرات
کی برابر ہمارے رب کی لعنت ہو۔

حضرت عبداللہ بن المبارکؓ ایک عرصے تک حضرت امام ابوحنیفہؒ سے ظاہری و باطنی فیوض حاصل کرتے رہے اور آپ کے انتقال کے بعد آپ حضرت امام مالکؒ کی طرف متوجہ ہوئے، چنانچہ شاہ عبدالعزیز محمدؒ و بلوی ارشاد فرماتے ہیں کہ

ابتداءً آپ حضرت امام اعظم ابوحنیفہؒ کے شاگردوں میں سے تھے اور انہی سے آپ نے قرآن و حدیث سے استنباط احکام کا طریقہ سیکھا۔ البتہ امام اعظمؒ کی وفات کے بعد آپ مدینہ منورہ امام مالکؒ کے پاس تشریف لے گئے اور ان سے طریق فقہ سیکھا۔ اس طرح آپ کا فقہ مجموعی طور پر دو طریق پر تھا۔ اسی لئے حنفیہ انہیں اپنے مسلک پر تصور کرتے ہیں اور مالکیہ اپنے مسلک پر۔

امام ابوحنیفہؒ اور امام مالکؒ کے علاوہ علم حدیث میں آپ نے دیگر متعدد ائمہ حدیث سے بھی استفادہ کیا مثلاً سفیان ثوریؒ، ہشام بن عروہؒ، سفیان بن عیینہؒ، اسمعیل بن خالدؒ، خالد حذاءؒ، عاصم احوولؒ، سلیمان تمیمیؒ اور حیدر طویلؒ، آپ کے تلامذہ میں امام احمدؒ، یحییٰ بن معینؒ، عبدالرحمن بن اسدؒ، حسن بن عرفانؒ، پسران ابی شیبہ ابو بکر عثمانؒ وغیرہ قابل ذکر ہیں۔ عبداللہ بن المبارکؒ کے متعلق ایک عجیب لطیف یہ بھی ہے کہ حدیث کے مشہور امام سفیان ثوریؒ آپ کے اُستاد بھی ہیں اور اس طرح شاگرد بھی کہ بعض جگہ سفیان ثوریؒ نے ان سے اخذ بھی کیا ہے۔

علم حدیث میں حضرت عبداللہ بن المبارکؒ کی یادگار تصنیف ”کتاب التَّوْحِيدِ وَالرِّقَاقِ“ ہے۔ اس وقت اس نام سے جو کتاب مشہور اور رائج ہے وہ حافظ ضیاء الدین زرارئیؒ کا انتخاب ہے نہ کہ اصل کتاب۔ اس انتخاب میں شیخ مروزیؒ کی وہ زیادات بھی شامل ہیں جو حضرت عبداللہ بن المبارکؒ کے علاوہ دیگر مشائخ سے مروی ہیں۔ نیز وہ زیادات بھی جو شیخ ابن حاصدؒ کی اپنے بعض شیوخ سے ہیں۔

حضرت عبداللہ بن المبارکؒ کے والد بزرگوار ایک انتہائی دیانت دار شخص تھے۔ شہرحران کے جس ترک تاجر کے یہ غلام تھے اور جس نے انہیں اپنے باغ کا داروغہ مقرر کیا تھا وہ ان کی ایمانداری اور صداقت سے بہت متاثر ہوا اور ان سے اپنی نوجوان بیٹی کے بارے میں مشورہ کیا۔ بقول حضرت شاہ عبد العزیز محمدؒ و بلوی حضرت مبارکؒ نے اُس تاجر کو اس طرح مشورہ دیا:

چاہلیت میں عرب نسب و حسب ملحوظ خاطر رکھ کر دوسروں کو اپنی بیٹیاں دیا کرتے تھے، یہودی مال کا خیال کیا کرتے تھے۔ عبرانی حسن و جمال دیکھ کر رشتہ کرتے تھے جبکہ اسلام میں دین کا اعتبار ہے۔ ان چاروں راستوں میں جو بھی جناب کو پسند ہو وہی

کریں۔ (۲۸)

اس جواب سے باغ کا ترک مالک بے حد متاثر ہوا اور خوش ہو گیا۔ گھر جا کر بیوی سے مشورہ کیا کہ ہمارا غلام بڑا زیرک اور پاکیزہ کردار کا مالک ہے۔ مجھے تو اپنی بیٹی کے رشتے کے لئے یہی موزوں لگتا ہے۔ بیوی نے اُس سے اتفاق کیا اور ان دونوں نے اپنی بیٹی کی شادی حضرت مبارک سے کر دی۔ اسی لڑکی سے ۱۱۸ھ میں حضرت عبداللہ بن مبارک پیدا ہوئے۔

حضرت عبداللہ بن مبارک نے جب ہوش سنبھالا تو گھر میں پیسے کی ریل بیل تھی۔ ادھر جوانی کے ابتدائی ایام، چٹا شپہ بیک گئے اور شراب نوشی، موسیقی اور ابو ولعب میں لگ گئے، مگر والدین کی تنگی اور امداد غیبی سے جلد سنبھل گئے۔ چنگ و باب توڑا۔ شراب دور بھٹکی، ابو ولعب چھوڑا اور طلب علم و یاد الہی میں لگ گئے اور آہستہ آہستہ اپنے وقت کے عظیم ترین اولیاء اللہ اور محدثین میں سے ہو گئے۔ علمی عظمت کی کیفیت یہ تھی کہ بارون رشید کے دور میں ایک مرتبہ جب یہ شہر رقبہ میں تشریف لائے تو سارا شہران کے استقبال کے لئے اُمنڈ آیا اور ایک عجیب شور و غلغلہ بلند ہوا خلیفہ بارون رشید نے پوچھا یہ شور و غلغلہ کیا ہے تو اُسے بتایا گیا کہ خراسان کا ایک عظیم محدث شہر میں آیا ہے اور لوگ دیوانہ وار اُس کا استقبال کر رہے ہیں۔ بقول حضرت شاہ عبدالعزیز محدث دہلوی خلیفہ بارون رشید نے کہا:

در حقیقت بادشاہی تو یہ ہے جو اس شخص کے پاس ہے نہ کہ وہ جس پر بارون رشید

براجمان ہے کہ چاہک و چھتری کے زور پر لوگوں کو جمع کرتا ہے۔ (۲۹)

اور آپ کے تقویٰ، بزرگی اور لُہبیت کا یہ عالم تھا کہ سفیان ثوری جیسے بزرگ محدث جن سے حضرت عبداللہ بن مبارک نے حدیث پڑھی اور جو ان کے اُستاد تھے اپنے شاگرد کے تقویٰ و لُہبیت کو دیکھ کر تمنا کرتے کہ کاش وہ بھی ایسے ہوتے اور فرماتے۔

میں نے بہت کوشش کی کہ میرا پورا سال اس طرح گزرے جیسا ابن مبارک کا گزرتا

ہے۔ مگر مجھے یہ چیز میسر نہ آ سکی۔۔۔۔۔ کاش کہ میری پوری عمر ابن المبارک کے صرف تین

روز و شب کے برابر ہو جائے۔ (۳۰)

اور شہو زہد علامہ ذہبی فرماتے ہیں:

وَاللّٰهُ اِنِّىْ لَاحْتَبِئَةٌ لِّلّٰهِ وَاَرْجُو الْخَيْرَ بِحَبِّهِ لِمَا مَنَحَهُ مِنَ التَّقْوٰى

والعبادة والاخلاص والجهاد وسعة العلم والالتقان والمواساة
والفتوة والصفات الحميدة - (۳۱)

بخدا میں اُن سے صرف اللہ کی رضا کے لئے محبت کرنا ہوں اور اپنی اس محبت سے مجھے
خیر و بھلائی کی امید ہے اس لئے کہ اللہ پاک نے عبداللہ بن المبارک کو تقویٰ، عبادت،
اخلاص، جہاد، علمی جہد، دینی پختگی، ہمدردی و غم خواری اور جوانمردی جیسی اچھی صفات
سے نوازا ہے۔

اُس دور کے عظیم درویش اور صوفی بزرگ حضرت فضیل بن عیاضؒ ان کی عظمت و بزرگی کے
متعلق فرماتے ہیں:

وَرَبِّ هَذَا الْبَيْتِ مَارَأَتْ عَيْنَايَ مِثْلَ ابْنِ الْمُبَارَكِ -

بیت اللہ کے رب کی قسم میری آنکھوں نے ابن مبارک جیسا کوئی نہیں دیکھا۔
آخر حیات تک آپ کا یہ مستقل طریقہ رہا کہ ایک سال حج کو جاتے اور ایک سال جہاد میں
مصروف رہتے، آپ اچھے شاعر بھی تھے مایک موقع پر ارشاد فرمایا۔

أَرَىٰ أَنَسًا بَادَنِي الْمَدِينِ قَدْ قَنَعُوا

وَلَا أَرَاهُمْ رَضُوا فِي الْعَيْشِ بِالْذَّنُونِ

میں لوگوں کو دیکھتا ہوں جوڑے دین پر قناعت کر لیتے ہیں، لیکن انہیں کم اسباب
معیشت پر قناعت کرتے ہوئے نہیں دیکھا۔

فَاسْتَغْنِ بِاللَّهِ عَنِ دِينِ الْمَلُوكِ كَمَا

اسْتَغْنَى الْمَلُوكُ بِدُنْيَاهُمْ عَنِ الدِّينِ

جیسے بادشاہ اپنی دنیا کے باعث دین سے بے پرواہ ہو گئے تو بھی اللہ سے لوگ اور ان
کے دین سے مستغنی ہو جا۔

رمضان ۱۸۱ھ میں جہاد سے واپس تشریف لا رہے تھے کہ مقام سوس میں حضرت عبداللہ بن

مبارک کا انتقال ہوا۔ تاریخ وفات ہے۔ حسب زماناں

۲۲ + ۱۵۹ = ۱۸۱ھ

امام ابو حنیفہؒ کی وفات

حضور صلی اللہ علیہ وسلم کی مشہور حدیث ہے:

أشد الناس بلائاً الانبياء ثم الامثل فالامثل ،

سب سے زیادہ تکالیف انبیاء علیہم السلام کو پہنچائی جاتی ہیں پھر ان سے قریب اور قریب

سے قریب کی

حضور صلی اللہ علیہ وسلم اور آپ کے صحابہ گرام کو دین کی خاطر جو تکالیف برداشت کرنی پڑیں

وہ اس حدیث شریف کی صداقت کا کھلا ثبوت ہیں۔

امام اعظم ابو حنیفہؒ امام مالکؒ اور امام احمد بن حنبلؒ کے ساتھ بھی ایسا ہی ہوا۔ اخیر عمر میں جبکہ امام ابو حنیفہؒ کا علمی شہرہ باجم عروج پر تھا خلیفہ ابو جعفر منصور نے انہیں عہدہ قضا پیش کیا کہ وہ اس کی مملکت کا قاضی بننا منظور کر لیں۔ امام صاحبؒ نے اس امدیشہ کے پیش نظر یہ عہدہ قبول کرنے سے انکار کر دیا کہ سرکاری دباؤ کے تحت انہیں شریعت کے خلاف فیصلوں پر مجبور کیا جائے گا۔ آپ کے انکار پر منصور برا فرودخت ہو گیا اور آپ کو ۱۳۷ھ میں بغداد میں قید کر دیا اور اسی پر بس نہ کیا بلکہ حالت بے خبری میں آپ کو زہر دلوایا۔ حافظ ابن کثیر دمشقی (م ۷۴۷ھ) (۳۱-الف) میں لکھتے ہیں: کہ اس طرح امام صاحبؒ کا حال سجدہ میں رجب ۱۵۰ھ میں اللہ کو پیارے ہوئے۔ انا لله وانا اليه راجعون۔

اپنے پیچھے ایک بیٹا حماد چھوڑا، پچاس ہزار افراد نے آپ کی نماز جنازہ پڑھی اور اس کے بعد

آپ کی قبر مبارک پر بھی نماز جنازہ پڑھی جاتی رہی۔

۳۔ امام مالکؒ (۹۳ تا ۱۷۹ھ)

آپ کا نسب نامہ اس طرح ہے: مالک بن انس بن مالک بن ابی عامر بن عمرو بن الحارث بن

شیمان بن عثیل،

حضرت امام مالکؒ کے دادا نے حضرت عثمانؓ اور دیگر صحابہ سے روایت کی ہے۔ آپ کے

دوسری پشت کے دادا ابو عامر شیمانؒ نے غزوہ بدر، دیگر سب غزوات میں حضور صلی اللہ علیہ وسلم کے ہمراہ حاضر

ہوئے ہیں، اور مرتبے کے صحابی ہیں۔ آپ نے ۸۶ سال کی عمر پائی جیسا کہ اس قطعہ کا رنج سے ظاہر ہے۔

فخر الائمة مالک - نعم الامام

السلک

مولدہ نجیمِ ہدیٰ - وفاتہ فاہ مالک

۱۷۹

۹۳

﴿ الف ﴾ مناقب

حضرت امام مالکؒ بڑے مرتبے کے محدث تھے اور اپنے دور کے عظیم متقدمی، علامہ ذہبیؒ تکبرۃ
الحفاظ میں لکھتے ہیں:

پانچ باتیں جیسی امام مالکؒ کے حق میں جمع ہو گئی ہیں میرے علم میں کسی اور شخص میں جمع نہیں
ہوئیں۔

۱۔ اتنی دراز عمر اور ایسی عالی سند، ۲۔ ایسی عمدہ فہم اور اتنا وسیع علم، ۳۔ آپ کے حجت اور صحیح
الروایت ہونے پر ان کا اتفاق، ۴۔ آپ کی عدالت، اتباع سنت اور دینداری پر محمدین کا اتفاق، ۵۔ فقہ
اور فتویٰ میں آپ کی مسلمہ مہارت۔ (۳۲)

آپ کے شیوخ کی تعداد ۹۰۰ تھی جن میں ۳۰۰ تا ۶۰۰ تبع تابعین تھے (قالہ الامام
نووی) محمدین میں یہ بات مشہور رہے کہ حدیث شریف کی درج ذیل سند سب سے زیادہ صحیح سند ہے۔

مالک عن نافع عن ابن عمر عن رسول اللہ صلی اللہ علیہ

وسلم

علم حدیث میں امام مالکؒ کی عظمت کا اندازہ اس سے لگایا جاسکتا ہے کہ امام محمد بن حسن الہیثمیؒ
، امام شافعیؒ، حضرت عبداللہ بن المبارک اور حضرت لیثؒ جیسے محدث آپ کے شاگرد تھے۔

دس حدیث کے دوران امام مالکؒ حدیث شریف کا کتابت ادب کرتے تھے، مشہور محدث حضرت
عبداللہ بن المبارکؒ کے بیان کردہ درج ذیل واقعے سے اُس کا کچھ اندازہ کیا جاسکتا ہے۔

حضرت عبداللہ بن مبارکؒ فرماتے ہیں کہ میں ایک مرتبہ حضرت امام مالکؒ کی خدمت میں حاضر
تھا جبکہ وہ روایت حدیث بیان فرما رہے تھے۔ کہ ایک بچھو نے آپ کو ذبک مارنے شروع کئے۔ اُس نے
حضرت امام کو شاید دس مرتبہ ذبک مارا۔ حضرت امام کا چہرہ متغیر ہونا شروع ہو گیا اور زرد پڑ گیا مگر حضرت امام

نے روایت حدیث کو منقطع نہ فرمایا، اور نہ آپ کے کلام میں کسی طرح کی کوئی لغزش ظاہر ہوئی۔ جب وہ مجلس حدیث ختم ہوئی اور لوگ منتشر ہو گئے تو میں نے عرض کیا کہ آج آپ کا چہرہ کافی متغیر ہو گیا تھا (کیا سبب ہے؟) حضرت نے فرمایا ہاں تمہارا خیال صحیح ہے اور بچھو کے کانٹے کا تمام واقعہ مفصل بیان کیا اور فرمایا میرا اتنا زیادہ مہر کرنا اپنی طاقت و برداشت کے اظہار کے لئے نہ تھا بلکہ یہ سب کچھ صرف حضور صلی اللہ علیہ وسلم کی حدیث کی تعظیم کے طور پر تھا۔ (۳۳)

﴿ب﴾ خدمت حدیث

ابتدا عمر ہی سے آپ طلب علم میں مشغول ہو گئے تھے۔ اگرچہ مانی طور پر آپ کی حالت کچھ اچھی نہ تھی۔ یہاں تک کہ بعض مواقع پر مکان کی چھت کی کڑیاں توڑ کر اور انہیں فروخت کر کے آپ کو تعلیم کے اخراجات برداشت کرنا پڑے۔ بعد میں اللہ پاک نے آپ پر دولت کے دروازے کھول دیئے اور فتوحات شروع ہو گئیں۔ آپ کا حافظہ بہت اچھا تھا اور حدیث صرف ایک دفعہ سن کر ہمیشہ کے لئے اپنے ذہن میں محفوظ کر لیتے تھے ابھی آپ کی عمر صرف ۷ سال کی تھی کہ آپ نے مخلوق خدا کے فائدہ کے لئے اپنی مجلس افادہ کی ابتدا فرمادی تھی، حدیث شریف سے آپ کی محبت کا یہ عالم تھا کہ ایک موقع پر آپ نے فرمایا میں نے اپنے ہاتھ سے ایک ہزار حدیثیں لکھیں ہیں۔ اور رفتہ رفتہ پھر علم حدیث میں آپ کی مہارت اس قدر بڑھ گئی کہ امام زہری جو آپ کے استاد ہیں، ان تک نے آپ سے استفادہ کیا اور آپ سے حدیث کی روایت کی جو روایۃ الکاہل عن الاصحاح کہلاتی ہے۔

حضرت شاہ عبدالعزیز رحمہ اللہ دہلوی ارشاد فرماتے ہیں:

بشرحانی " کہ یکے از مشاہیر صوفیہ و اہل اللہ است
می فرماید کہ از جملہ زینت دنیا این نعت ہم است کہ
شخصی گویید حدیثا مالک یعنی ابہت و شوکت امام مالک
بایں درجہ رسیدہ است کہ شاگردی اُورا از مفاخر دنیوی
میں شمرند باوصف آنکہ از وسائل آخرت و امور دین است (۳۴)
مشہور صوفی بزرگ اور ولی اللہ حضرت بشرحانی فرماتے ہیں مجملہ دیگر دنیاوی نعمتوں
اور زینتوں کے ایک شخص کا "حدیثا مالک" کہتا ہے۔ یعنی امام مالک کا شاگرد ہونا نہ

صرف یہ کر دینی نعمت ہے بلکہ دنیاوی فخر و تقاخر کا باعث بھی ہے کہ اس سے معاشرتی عزت ملتی ہے۔

﴿ج﴾ موطا امام مالکؒ

شروع میں امام مالکؒ کی یہ کتاب دس ہزار احادیث پر مشتمل تھی۔ حضرت امام آخرو عمر تک ان احادیث کا انتخاب فرماتے رہے۔ نتیجتاً آپ کے وہ شاگرد جو آپ سے اس کتاب کی روایت کرتے رہے، ان کے نسخوں میں بھی احادیث کی تعداد کم و بیش ہوتی رہی۔ اس طرح موطا امام مالکؒ کے مختلف نسخے وجود میں آ گئے ایک نسخے کی احادیث کچھ اور ہیں اور دوسرے نسخے کی کچھ اور ایک نسخہ کی ترتیب ایک طرح سے ہے تو دوسرے نسخے کی ترتیب دوسری طرح، ایک نسخے میں ایک حدیث موجود ہے، دوسرے نسخے میں نہیں، ایک میں ایک حدیث نسبتاً طویل ہے۔ دوسرے نسخے میں نسبتاً مختصر۔ اس فرق و اختلاف کے ساتھ آج درج ذیل روایتوں سے موطا امام مالکؒ کے نسخے رائج ہیں۔

۱۔ ابو محمد یحییٰ بن یحییٰ مسمودیؒ	۲۳۴مھ (اندلس)
۲۔ امام محمد بن الحسن الہیبائیؒ	۱۸۹مھ (واسط، عراق)
۳۔ ابو عبد اللہ عبد الرحمن بن القاسمؒ	۱۹۱مھ (مصر)
۴۔ ابو محمد علامہ عبد اللہ بن وہبؒ	۱۹۷مھ (مصر)
۵۔ ابو یحییٰ علامہ معین بن عیسیٰؒ	۱۹۸مھ (مدینہ منورہ)
۶۔ ابو عبد الرحمن علامہ عبد اللہ بن مسلمہ قعقنیؒ	۲۲۱مھ (بصرہ، مکہ مکرمہ)
۷۔ ابو عثمان علامہ سعید بن سفیرؒ	۲۲۶مھ (مصر)
۸۔ ابو زکریا علامہ یحییٰ بن کثیرؒ	۲۳۱مھ (مصر)
۹۔ ابو محمد علامہ سولید بن سعید البرہویؒ	۲۴۰مھ (ہرات)
۱۰۔ علامہ ابو مصعب زہریؒ	۲۴۲مھ (مدینہ منورہ)
۱۱۔ علامہ ابو حذافہ سمیعیؒ	۲۵۹مھ (بغداد)
۱۲۔ علامہ عبد اللہ بن یوسف تلمیسیؒ (الجزائر، مغرب)
۱۳۔ علامہ مصعب بن عبد اللہ زبیریؒ

- ۱۴۔ علامہ محمد بن المبارک صوریؒ
 ۱۵۔ علامہ سلیمان بن بیرؒ
 ۱۶۔ علامہ یحییٰ بن یحییٰ تمیمیؒ

ان نسخوں میں اول الذکر یعنی یحییٰ بن یحییٰ مسمودی اندلسی کے نسخے کو سب سے زیادہ رواج ملا اور اس سے بالخصوص اندلس (اسپین) بعض عرب ملک اور شمالی افریقہ کے اسلامی ملک نے خوب فیض اٹھایا۔ حضرت شاہ عبدالعزیز محدث دہلوی اس نسخے کے متعلق ارشاد فرماتے ہیں:

و آنچه از نسخ موطا امروز در ديار عرب يافت شود چند نسخه است، نسخه اولی که رواج و اشهر است و مندرم طوا کف علامت نسخه یحییٰ بن یحییٰ مسمودی اندلسی است که موطا عندا لاطلاق بر ہمد آں منطبق می شود و از لفظ موطا بنی تعبیر متبادر میگردد (۳۵)

عرب ملک میں آج کل ان نسخوں میں سے صرف چند نسخے پائے جاتے ہیں۔ پہلا نسخہ جو ان میں سب سے زیادہ رائج اور مشہور ہے یہی یحییٰ بن یحییٰ مسمودی کا نسخہ ہے، جو طوا کف علامت کا نسخہ بھی ہے اور جب لفظ موطا مطلق بغیر کسی قید کے بولا جائے تو اس سے مراد یہی نسخہ ہوتا ہے اور اسی کی طرف ذہن جاتا ہے۔

مسمود بربر کا ایک قبیلہ ہے۔ یحییٰ بن یحییٰ اسی قبیلے کی طرف منسوب ہیں اور بجز درج ذیل تین ابواب انہوں نے پورے موطا کی امام مالک سے سماعت فرمائی ہے۔ وہ تین ابواب یہ ہیں:

- ۱۔ باب خروج المعتکف للعبید
 ۲۔ باب قضاء الاعتکاف
 ۳۔ باب النکاح فی الاعتکاف

یحییٰ بن یحییٰ مسمودی یہ تین ابواب علامہ زیاد بن عبدالرحمن (م ۲۰۳ھ) سے روایت کرتے ہیں اور وہ امام مالک سے۔

ہمارے دور میں شیخ الحدیث حضرت مولانا محمد زکریا کاندھلوی نے ”أوجز المسالك الی موطا امام مالک“ کے نام سے موطا امام مالک کی ۱۵ جلدوں میں (مطبوعہ قاہرہ، ۱۹۷۳ھ) چھ ضخیم جلدیں (عربی میں جو شرح لکھی ہے اور جو ادارہ تالیفات اشرفیہ ملتان سے ۱۳۹۲ھ/۱۹۷۲ء میں طبع

ہوئی ہے۔ صفحات جلد ۱۔ (۳۷۶) اور جلد ۱۵۔ (۳۸۲)۔ وہ اسی یحییٰ بن یحییٰ مصمودی والے نسخے کی شرح ہے۔ چنانچہ شیخ الحدیث مولانا محمد زکریا کاند بلوئی اپنے مقدمہ کتاب میں جو ۱۳۸ صفحات پر پھیلا ہوا ہے لکھتے ہیں:

موطا امام مالک کا یہ نسخہ جو ہمارے ہاتھوں میں ہے یہ ہمارے ديار میں موطا مالک کے نام سے مشہور ہے یعنی مطلقاً بغیر کسی قید۔ علامہ سیوطی، علامہ زرقانی، علامہ حاجی اور ہمارے دہلوی شیخ (مراد حضرت شاہ ولی اللہ محدث دہلوی جنہوں نے موطا کی فارسی میں تفصیلی شرح ”مصنفی فی احادیث الموطا“ اور عربی میں مختصر شرح ”مسوی من احادیث الموطا“ تحریر فرمائی) اور دوسرے حضرات نے اس کی شرحیں لکھی ہیں، یہ یحییٰ بن یحییٰ اُمّی کا نسخہ ہے۔

شیخ الحدیث مولانا محمد زکریا کاند بلوئی نے ۱۳۴۸ھ کی طباعت کے وقت یہ مقدمہ کتاب تحریر فرمایا۔ دوسری مرتبہ جب ۱۳۸۴ھ میں مکتبۃ الیٰحیویہ، مظاہر العلوم، سہارنپور (ہند) / مکتبۃ الایمان، مدنیہ منورہ / مکتبہ امدادیہ، مکہ مکرمہ سے یہ کتاب طبع ہوئی تو آپ نے اس میں کچھ زیادات فرمائیں۔ موطا امام مالک بروایت علی بن زید دانشی العسبی (م ۱۸۳ھ) مطبوعہ بیروت (الطبعة الخامسة ۱۹۸۴ء) کل احادیث ۱۵۹ (صفحات ۲۹۰) نسبتاً مختصر ہے، جس میں چند ابواب ہیں، مثلاً الضحایا، العقیقة، الزکاة، ذبح اہل الکتاب طعام المجوس، اکل السباع، صید البحر، الذبائح وغیرہ۔

موطا امام مالک بروایت محمد بن الحسن الہیجائی (م ۱۸۹ھ) جس کی شرح متاخرین میں سے ملا علی قاری نے لکھی، فقہی ابواب کی ترتیب پر ہے اور نسبتاً مفصل ہے، مطبوعہ مصر، کل احادیث ۱۰۰۸ / ترتیب ابواب اس طرح ہے، ابواب الصلوٰۃ، الجنائز، الزکوٰۃ، الحج، النکاح، الطلاق، الضحایا، الحدود، الاشریة، الفرائض وغیرہ۔

موطا امام مالک بروایت ابن القاسم وخصیص القاسمی مطبوعہ جدہ ۱۴۰۵ھ / ۱۹۸۵ء کل احادیث ۵۲۷ (صفحات ۵۳۹) معاجم کی طرز پر یعنی امام مالک کے شیوخ (ابتہار حروف تجنی) کی ترتیب کے مطابق مجموعاً احادیث: باب الالف (امام مالک کے اساتذہ اسمعیل، اسحاق ایوب، مالک عن اسمعیل، مالک عن اسحاق مالک عن ایوب وغیرہ) باب العین (علاء بن عبد الرحمن) باب المیم (موسیٰ بن قتیبہ) باب الیاء (یحییٰ مالک

عن یحییٰ (کو غیرہ۔)

امام اعظم ابوحنیفہؒ، امام مالکؒ، امام شافعیؒ اور امام احمد بن حنبلؒ، فقہ کے چاروں اماموں کی طرف بالترتیب درج ذیل کتب احادیث منسوب ہیں:

- ۱۔ مسند امام اعظم (ابوحنیفہؒ)
- ۲۔ موطا امام مالکؒ
- ۳۔ مسند امام شافعیؒ
- ۴۔ مسند امام احمد بن حنبلؒ

لیکن یہ خصوصیت صرف موطا امام مالکؒ کو حاصل ہے کہ حضرت امام مالکؒ نے بار بار اس کو خود ترتیب دیا، خود اس کا انتخاب فرمایا اور خود بلا واسطہ اپنے مختلف نسخوں کے جامعین کے سامنے اس کی روایت کی ہے، جبکہ دیگر ائمہ کرامؒ کی مسانید (مع مسند امام احمدؒ) ان کے شاگردوں یا شاگردوں کے شاگردوں نے ترتیب دی ہیں، جس کی کچھ تفصیل گزر چکی ہے اور کچھ تفصیل آئندہ اوراق میں آ رہی ہے۔ حضرت شاہ عبدالعزیز محدث دہلویؒ اسی کی وضاحت کرتے ہوئے ارشاد فرماتے ہیں کہ

جاننا چاہئے کہ آج علم حدیث میں ائمہ اربعہؒ کی تصانیف میں سے سوائے موطا امام مالکؒ کوئی دوسری تصنیف موجود نہیں ہے اور دیگر ائمہؒ کی مسانید کے نام سے دنیا میں جو تصانیف مشہور ہیں وہ خود ان ائمہؒ نے تصنیف نہیں فرمائی ہیں بلکہ ان کے بعد دیگر حضرات نے ان کی روایت کردہ احادیث کو جمع کر کے ترتیب دیا اور ان کا نام مسند فلاں رکھ دیا۔ (۳۶)

امام شافعیؒ جو حدیث میں امام مالکؒ کے شاگرد ہیں موطا امام مالکؒ کے متعلق اظہار خیال کرتے ہوئے ارشاد فرماتے ہیں:

ما علی ظہور الارض کتاب بعد کتاب اللہ تعالیٰ أصح من موطا مالک۔ (۳۷)

اللہ تعالیٰ کی کتاب (قرآن مجید) کے بعد روئے زمین پر موطا مالکؒ سے زیادہ کوئی صحیح کتاب نہیں ہے۔

موطا امام مالکؒ کی درج ذیل شروح قابل ذکر ہیں:-

- ۱۔ ابومردان عبدالملک بن حبیب مالکی (م ۲۳۹ھ) تفسیر الموطا

- ۲۔ حمد بن محمد خطابی (م ۳۸۸ھ) شرح الموطا
 ۳۔ علامہ ابن رثیق ماکئی (م ۴۵۶ھ) شرح الموطا
 ۴۔ علامہ ابن عبد البر اندلسی (م ۴۶۳ھ) التمهيد في معاني الموطا والاسانيد
 ۵۔ علامہ ابو الوليد الباجی (م ۴۷۱ھ) شرح الموطا (جلدیں ۲۰)
 ۶۔ شیخ ابو محمد عبداللہ بن محمد البطیوسی (م ۵۱۱ھ) المتعین
 ۷۔ قاضی ابو بکر بن العربی ماکئی (م ۵۴۶ھ) المتعین في شرح موطا مالک بن انس
 ۸۔ حافظ جلال الدین سیوطی (م ۹۱۱ھ) كشف المغطاء عن الموطا
 ۹۔ محمد بن عبدالباقی زرقانی (م ۱۱۲۸ھ) شرح موطا امام مالک (جلدیں ۵)
 ۱۰۔ شاہ ولی اللہ محدث دہلوی (م ۱۱۷۶ھ) المسوئی من احادیث الموطا (عربی)
 ۱۱۔ شاہ ولی اللہ محدث دہلوی (م ۱۱۷۶ھ) المصنوع في احادیث الموطا (فارسی)
 ۱۲۔ شیخ سلام اللہ حنفی (م ۱۲۲۹ھ) المحلی شرح الموطا
 ۱۳۔ شیخ بیری زادہ حنفی (م ۱۲۹۲ھ) شرح موطا الفتح الرحمانی
 ۱۴۔ مولانا عبدالحی کھنوی (م ۱۳۰۷ھ) التعلیق العجید علی موطا محمد
 ۱۵۔ شیخ الحدیث مولانا محمد زکریا کاندھلوی (م ۱۴۰۲ھ) أوجز المسالك التي موطا مالک (عربی)

﴿ اساتذہ و تلامذہ ﴾

امام نووی نے تہذیب الاسماء میں حضرت امام مالک کے شیوخ و اساتذہ کی تعداد نو سو لکھی ہے۔ جن میں تابعین و تبع تابعین کی درج ذیل محترم و مقتدر رہنمائی بھی شامل تھیں۔

- ۱۔ نافع بن سمریس الدیلی (م ۱۱۷ھ): حضرت ابن عمر کے آزاد کردہ غلام،
- ۲۔ ابن شہاب زہری (م ۱۲۴ھ)
- ۳۔ ربیعہ بن ابی عبدالرحمن المدنی (م ۱۴۰ھ)
- ۴۔ ابو بکر عبداللہ بن یزید الاصم (م ۱۴۰ھ)
- ۵۔ حضرت امام جعفر صادق (م ۱۴۸ھ)
- ۶۔ امام نافع بن عیثم (م ۱۶۹ھ) فمن قرأت میں اہل مدینہ کے امام ان کے علاوہ امام

مالک کے اساتذہ حدیث میں درج ذیل نام قابل ذکر ہیں۔ حضرت شیخ ابوالثناؤہ حضرت علاء بن الرحمن، حضرت سالم ابوالخضر مولیٰ عمر بن عبید اللہ، حضرت عبداللہ بن ابی بکر شیخ مطرف، حضرت هشام بن عروہ، عبداللہ بن دینار، موسیٰ بن عقبہ، شیخ اسمعیل، شیخ اسحق، شیخ ایوب، شیخ ظہیر، شیخ یحییٰ، شیخ شیبہ، وغیرہ۔
امام مالک کے سترہ صحابہ کا ذکر گزشتہ اوراق میں موطا کے مختلف نسخوں کے سلسلے میں آچکا ہے۔ ان کے علاوہ امام شافعی، لیث اور عبداللہ بن المبارک بھی آپ کے صحابہ میں سے تھے۔

﴿۸﴾ وفات

طلاق المکره (جبری طلاق) کا مسئلہ امام مالک کے لئے آزمائش ثابت ہوا۔ وہ اسکو جانز تصور نہ کرتے تھے۔ چنانچہ منصور کے دور میں والی مدینہ نے امام مالک کو کوڑے لگوائے اور انہیں لٹا کر ان کا شانہ کھا ڈالا گیا، اور وہ آہستہ آہستہ تکلیف کے باعث معذور ہوتے چلے گئے۔ آپ کے عزیز شاگرد یحییٰ بن یحییٰ آخری وقت میں ۱۳۰ دیگر علماء و فقہاء کے ہمراہ حاضر خدمت تھے کہ حضرت امام کے آخری دیدار سے اپنی آنکھوں کو روشن کر سکیں اور آپ کی آخری نصیحتیں سن سکیں۔ وہ فرماتے ہیں کہ حضرت امام کو کچھ وقت کے لئے ہوش آیا تو آپ نے فرمایا:

الحمد لله الذي اضحك وابكى وامات وأحيى۔

اُس اللہ کا شکر ہے جس نے خوشی و غمی دکھا کر کبھی ہنسایا کبھی رلایا، موت طاری کی اور زندہ کیا۔

حاضرین نے قریب آ کر پوچھا کہ آپ کے باطن کا کیا حال ہے تو آپ نے فرمایا کہ اولیاء کی صحبت میں بہت خوش ہوں اور میرے نزدیک اہل علم ہی اولیاء اللہ ہیں اور اللہ پاک انہیں علیہم السلام کے بعد اہل علم اولیاء اللہ ہی سے سب سے زیادہ محبت کرتے ہیں، اور اس وقت میں اس لئے بھی بہت مسرور و خوش دل ہوں کہ میری ساری عمر علم سیکھنے اور اسے دوسروں کو سکھانے میں صرف ہوئی ہے اور میں اپنی اس سعی کو شکوہ تصور کرتا ہوں۔

پھر آپ نے دینی علوم خصوصاً علم حدیث کا ادبیات، عقلیات و ریاضیات وغیرہ سے موازنہ کرتے ہوئے ارشاد فرمایا کہ اللہ پاک نے جو عمل ہم پر فرض کئے ہیں یا جن اعمال کو اس کے پیغمبر ﷺ نے ہمارے لئے سنت قرار دیا ہے مثلاً محافظت نواز، ثواب حج یا رتبہ جہاد وغیرہ وہ معلومات ہمیں دینی علوم و

حدیث ہی سے مل سکتی ہیں۔ تو یہ علم گویا نبوت کی میراث ہے، بتلاف ادبیات و عقلیات وغیرہ کے، کروہ چیزیں بغیر طریقہ نبوت بھی معلوم ہو سکتی ہیں، چنانچہ آپ نے ارشاد فرمایا کہ

ادبیات و عقلیات و ریاضیات وغیرہ علوم طریق نبوت کے بغیر بھی حاصل کئے جاسکتے ہیں جبکہ ثواب و عذاب کا علم شریعتوں اور ادیان کا علم اور اس کے انوار کا حصول چراغ نبوت کی قدیل کے بغیر ناممکن ہے۔ پس جو شخص طریق نبوت کے علم میں لگ گیا اور اس کے شوق میں گرفتار رہا قدرت کی طرف سے عجیب کرامت و ثواب دیکھتا ہے اور اس کا یہ ثواب و کرامت حضرات انبیاء علیہم السلام کے ثواب و کرامت کے مشابہ ہے اور اس کی حقیقت اللہ ہی خوب جانتا ہے۔

پھر آپ نے حضرت ربیعہؓ کی بیان کردہ حدیث سنائی کہ ایسے شخص کو جو نماز ادا کرنا نہیں جانتا اگر وہ مجھ سے مسئلہ پوچھے اور میں اُسے نماز کے فرائض، سنتیں اور آداب بتا دوں تو میرے نزدیک یہ اس سے بہتر ہے کہ کوئی مجھے تمام دنیا کی دولت دے دے اور میں اسے خدا کی راہ میں خرچ کر دوں۔ اگر مجھے کسی مسئلہ یا روایت حدیث میں کوئی شبہ پیش آ جائے اور میں ہمہ تن اُس کی تلاش میں لگ جاؤں کہ ندون کو چھین لے نہ رات کو آمام۔ میری تمام رات اس شبہ کے باعث مکدر ہو جائے پھر صبح ہوتے ہی میں کسی عالم کے پاس جا کر پورا اطمینان حاصل کر لوں تو یہ میرے نزدیک سوچ سے زیادہ مقبول ہے اور پھر آپ نے اپنے اُستاد حضرت ابن شہاب زہریؒ کا قول سنایا کہ اپنے دینی معاملات میں اگر کوئی شخص کسی معاملہ میں مجھ سے مشورہ کرے اور میں خوب سوچ کر اسے صحیح راہ بتا دوں جس سے اُس کے دین کی اصلاح ہو جائے اور اس کا اللہ سے تعلق درست ہو جائے تو یہ میرے نزدیک سوخزوے (جہاد) سے بہتر ہے اور رکھی فرماتے ہیں۔

ایں کلام آ خر حرف ست کر از حضرت امام شنیدم،

یہ آپ کے آخری کلمات تھے جو میں نے حضرت امام مالکؒ سے سنے۔ (۳۸)

اور پھر آپ محبوب حقیقی سے جا ملے۔ انا للہ وانا الیہ راجعون، مدینہ منورہ کے مشہور قبرستان بقیع غرقہ کی مغربی جانب حضرت امام باقرؑ کی دائیں جانب آپ کی قبر مبارک ہے۔ اس عاجز راقم الحروف کو قبر مبارک کی زیارت نصیب ہوئی ہے۔ (الحمد للہ)

﴿س﴾ بشارتیں

۱۔ ایک بزرگ ابو عبد اللہ اپنا خواب بیان کرتے ہیں: کہ میں خواب میں حضور صلی اللہ

علیہ وسلم کی زیارت سے مشرف ہوا۔ میں نے دیکھا کہ حضور صلی اللہ علیہ وسلم مسجد میں تشریف فرما ہیں اور آپ کے گرد لوگ حلقہ بنائے بیٹھے ہیں اور حضرت امام مالک حضور صلی اللہ علیہ وسلم کی طرف روئے مبارک کے باادب کھڑے ہیں اور حضور صلی اللہ علیہ وسلم کے سامنے کچھ منگ رکھا ہوا ہے اور آپ اس میں سے مٹھی بھر کر امام مالک کو دے رہے ہیں اور امام مالک لوگوں پر چھڑک رہے ہیں۔ میرے دل میں اس خواب کی تعبیر آئی کہ حضور صلی اللہ علیہ وسلم کے علم (حدیث) کا ظہور پہلے امام مالک میں ہوا اور پھر آپ کے واسطے سے یہ دوسروں تک پہنچا۔

۲۔ امام مسلم کے اُستاد شیخ محمد بن رحمہ اللہ نے فرماتے ہیں کہ ایک مرتبہ میں خواب میں حضور صلی اللہ علیہ وسلم کی زیارت سے مشرف ہوا تو میں نے حضرت رسالت پنا ﷺ سے عرض کیا کہ لوگ امام مالک اور امام لیث کی افضلیت کے بارے میں جھگڑتے ہیں اور ہر ایک ایک کو دوسرے پر ترجیح دیتا اور افضلیت ثابت کرتا ہے۔ حضور صلی اللہ علیہ وسلم نے ارشاد فرمایا کہ مالک میرے تخت کے وارث ہیں۔ میں اسی وقت سمجھ گیا کہ آپ کی مراد علم کی وراثت ہے۔ (۳۹)

۳۔ حضرت خلف بن عمر فرماتے ہیں: میں امام مالک کے پاس بیٹھا تھا کہ مدینہ کے قاری ابن کثیر نے امام مالک کو ایک پرچہ دیا۔ حضرت امام نے اسے پڑھا اور پڑھا جائے نماز کے نیچے رکھ لیا۔ جب وہ کھڑے ہوئے تو میں بھی اُن کے ساتھ چلنے لگا۔ آپ نے فرمایا بیٹھ جاؤ اور وہ پرچہ مجھے دیا۔ میں نے پرچہ دیکھا اُس میں ایک خواب کا حال لکھا تھا کہ لوگ حضور صلی اللہ علیہ وسلم کے گرد جمع ہیں اور آپ سے کچھ مانگ رہے ہیں۔ اُن کے جواب میں حضور صلی اللہ علیہ وسلم نے لوگوں سے کہا میں نے اس منبر کے نیچے ایک بہت بڑا خزانہ دفن کر دیا ہے اور مالک سے کہہ دیا ہے وہ تمہیں تقسیم کر دیں گے۔ اس لئے تم لوگ مالک کے پاس جاؤ۔ لوگ یہ کہتے ہوئے واپس ہوئے، بتاؤ مالک تقسیم کریں گے یا نہیں۔ کسی نے جواب دیا جس بات کا مالک کو حکم دیا گیا ہے وہ اُسے ضرور پورا کریں گے۔ اس خواب سے مالک پر گریہ طاری ہو گیا اور وہ بے حد روئے۔ میں تو اُنہیں روٹا ہی چھوڑ آیا۔ (۴۰)

اب تک درج ذیل محدثین کرام کا تذکرہ قدرے تفصیل سے آچکا ہے۔

امام ابن شہاب زہری، امام اعظم ابو حنیفہ، امام ابو یوسف، امام محمد بن حسن الہیبانی، امام زفر بن ہذیل، امام وکیع بن الجراح، یحییٰ بن سعید القطان، سفیان بن عیینہ، عبد اللہ بن المبارک، امام مالک بن انس، یحییٰ بن یحییٰ مہمودی، زیاد بن عبد الرحمن،

۴۔ امام شافعیؒ (۱۵۰ھ تا ۲۰۴ھ)

امام شافعیؒ کا نسب نامہ درج ذیل ہے۔

الامام ابو عبد اللہ محمد بن ادریس بن العباس بن عثمان بن شافع بن السائب بن عبید بن عبد یزید بن ہاشم بن المطلب بن عبد مناف۔

اپنے دادا کے دادا شافع کی طرف منسوب ہو کر شافعی مشہور ہوئے۔

(الف) مناقب

- (i) عبد مناف میں آپ کا نسب حضور صلی اللہ علیہ وسلم سے مل جاتا ہے۔
- (ii) آپ نسباً قریشی ہیں اور آپ کی والدہ حضرت فاطمہ بنت عبید اللہ حضرت علی کرم اللہ وجہہ کے پوتے کی پوتی ہیں۔ امام شافعیؒ حنین بن علیؒ میں یتیم ہو گئے تھے۔
- (iii) بقول علامہ غلام رسول سعیدی امام محمدؒ (شاگرد امام ابو حنیفہؒ) نے امام شافعیؒ کی والدہ سے شادی کی اور اپنا تمام مال اور کتابیں امام شافعیؒ کے حوالے کر دیں اور امام محمدؒ کی تصانیف کے مطالعے سے ہی ان میں فقہت کا ملکہ پیدا ہوا اور امام محمدؒ کے اسی فیضان سے متاثر ہو کر امام شافعیؒ نے کہا: جو شخص فقہ میں نام کمانا چاہتا ہو وہ امام ابو حنیفہؒ کے اصحاب سے استفادہ کرے کیونکہ اللہ تعالیٰ نے استنباط مسائل اور استخراج احکام کی راہیں ان لوگوں پر کشادہ کر دی ہیں۔ (۴۱)
- (iv) بیت المقدس کے قریب غزہ یا عسقلان میں امام شافعیؒ کی ولادت ہوئی۔ دو سال کے تھے کہ آپ کی والدہ ماجدہ آپ کو مکہ مکرمہ لے آئیں۔ آپ سات سال کی عمر میں حافظ قرآن ہو گئے تھے۔ اُس کے بعد حفظ حدیث کی طرف متوجہ ہوئے اور دس سال کی عمر میں موطا امام مالک حفظ کر لیا تھا۔
- (v) آپ ۱۵ سال کے تھے کہ آپ کے شیخ مسلم بن خالد نے آپ کو فتویٰ نویسی کی اجازت دے دی تھی۔
- (vi) آپ ایک مرتبہ منیٰ میں تھے اور اب تک آپ کو شعر، تاریخ و ادب وغیرہ سے زیادہ دلچسپی تھی اور حدیث و فقہ سے شغف نہ تھا اور نہ شیخ مسلم بن خالد یا امام مالک سے ملاقات ہوئی تھی کہ پشت

کی جانب سے آپ کو ایک آواز آتی علیک بالفہم (فقہ سیکھو)۔ ادھر شیخ مسلم بن خالد زہقی سے ملاقات ہوئی۔ انہوں نے فرمایا صاحبزادے! کس ملک کے باشندے ہو۔ امام شافعی فرماتے ہیں میں نے کہا کہ مکہ مکرمہ کا۔ فرمایا کس محلے میں؟ میں نے کہا خیف میں۔ پھر پوچھا کس قبیلے کے ہو؟ میں نے کہا عبدمناف کی اولاد۔ فرمایا بہت خوب بہت خوب! اللہ تعالیٰ نے تمہیں دونوں جہان کا شرف بخشا ہے۔ اچھا ہوا اگر اپنی فہم و ذکاوت کو علم فقہ میں خرچ کرو۔ یہ سن کر آپ نے اُن کی شاگردی قبول کی۔ اُن کے بعد امام مالک کی خدمت میں حاضر ہوئے۔ اُس وقت آپ موطا حفظ کر چکے تھے اور آپ کی عمر کل ۱۳ سال کی تھی۔ موطا کے درس میں شریک ہو گئے۔ جب قرأت کا وقت آیا تو آپ نے (بغیر کوئی کتاب یا کاغذ دیکھے) زبانی قرأت شروع کی۔ امام مالک اس پر تعجب ہوا اور آپ کی قرأت کو بہت پسند فرمایا۔ جب یہ ختم کرنے کا ارادہ کرنے لگے تو فرمایا ”اور پڑھو، اور پڑھو، تم تقویٰ اپنا شعار رکھنا ایک زمانہ آئے گا کہ تم بہت بڑے شخص ہو گے، اللہ پاک نے تمہارے دل میں ایک نور ودیعت رکھا ہے۔ گناہ کر کے اُسے ضائع نہ کرنا۔ (۴۲)

(ب) خدمت حدیث

امام مالک کی طرح امام شافعی نے درس حدیث کی باقاعدہ کوئی مجلس قائم نہیں کی بلکہ اس طرح علم حدیث کی خدمت کی کر جمع روایات، تنقید احادیث، اصول روایت اور امتیاز مراتب کے قواعد مرتب کئے۔ اپنی تصانیف میں آپ نے مختلف احادیث سے استدلال کیا اور فقہی مسائل مستنبط کئے اور اس طرح احادیث نبویہ کے شرعی حجت ہونے کو عملاً واضح کیا۔

امام شافعی کے دور تک تدوین حدیث کا کافی کام ہو چکا تھا۔ اب تک محمد شین حضرات اپنی کتب میں مرفوع احادیث (جن میں سند حدیث متصل ہو اور حضور صلی اللہ علیہ وسلم تک پہنچتی ہو) کے ساتھ مرسل (جس کی سند کے آخر سے راوی چھوٹ گیا ہو) و متصل (جس کی سند کے درمیان سے کوئی راوی چھوٹ گیا ہو یا پے درپے راوی چھٹے ہوں) روایات، صحابہ پڑتا بعین کے اقوال بھی ذکر کرتے تھے اور حدیث مرسل حجت سمجھی جاتی اور قابل قبول گردانی جاتی تھی۔ امام شافعی نے مزید احتیاط ملحوظ رکھتے ہوئے مرسل حدیث سے استدلال کے بارے میں اختلاف کیا۔

امام شافعیؒ کی خدمت حدیث کے سلسلے میں ”مسند شافعی“ خاص طور پر قابل ذکر ہے۔ جو اُن ۱۹۰۰ احادیث کا مجموعہ انتخاب ہے۔ جن سے امام شافعی نے اپنی کتب مبسوط و کتاب الام وغیرہ میں استدلال کیا ہے:

”کتاب الام“ امام شافعیؒ کی تصانیف کا مجموعہ ہے: جلد میں ۷، مطبوعہ قاہرہ (۱۳۲۱ھ تا ۱۳۲۵ھ) مسند شافعیؒ میں اگر نکرہ احادیث حذف کر دی جائیں تو تعداد احادیث ۹۴۰ بنتی ہے۔ جن میں مرفوع احادیث ۸۲۰ ہیں اور مرسل و معطل روایات ۱۲۰ ہیں۔ (۴۳)

مسند شافعیؒ اس طرح امام شافعیؒ کی تصنیف نہیں ہے جیسے موطا مالک امام مالک کی تصنیف ہے، بلکہ وہ اُن روایات کا مجموعہ ہے جو امام شافعیؒ کے شاگرد ربیع بن سلیمان مرادنی (م ۲۷۰ھ/۸۸۳ء) نے امام شافعیؒ سے سنی اور ربیع بن سلیمانؒ کے شاگرد ابو العباس محمد بن یعقوب الاصم نے اُن سے سن کر کتاب الام اور مبسوط کے ضمن میں جمع کیں اور ”مسند امام شافعیؒ“ نام رکھ دیا۔ یہ تمام احادیث ربیع بن سلیمان نے بلا واسطہ امام شافعیؒ سے سنی ہیں، بجز جزو اول کی چار احادیث جن میں ربیع نے بلا واسطہ بوطنی روایت کیا ہے۔ چنانچہ حضرت شاہ عبدالعزیز محمد ث دہلوی ارشاد فرماتے ہیں:

مسند حضرت امام شافعیؒ وہ احادیث مرفوعہ ہیں جو حضرت امام شافعیؒ نے اپنی سند سے اپنے شاگردوں کے سامنے بیان فرمائیں اور روایت کیں۔ ان احادیث کو ابو العباس محمد بن یعقوب الاصم نے کتاب الام اور مبسوط کے ضمن میں واقع ہوئی تھیں ربیع بن سلیمان سے سنا اور ایک جگہ جمع کر دیا اور اس کا نام مسند امام شافعیؒ رکھ دیا اور ربیع بن سلیمان، امام شافعیؒ کے بلا واسطہ شاگرد ہیں اور انہوں نے چار کے علاوہ ان تمام احادیث کو حضرت امام شافعیؒ سے سنا ہے جزو اول کی ان چار احادیث کو بلا واسطہ بوطنی امام شافعیؒ سے سنا ہے۔ (۴۴)

مسند حدیث کی وہ کتاب ہے جو ترتیب صحابہؓ پر ہو مثلاً پہلے وہ تمام احادیث کیجا جمع کر دی جائیں جس کے آخری راوی حضرت ابو بکر صدیق رضی اللہ عنہ ہیں، پھر وہ تمام احادیث کیجا ہوں جن کے راوی مثلاً حضرت عمر فاروقؓ ہیں اور اسی طرح دیگر صحابہؓ پھر اس ترتیب صحابہؓ میں شکلیں ہو سکتی ہیں۔ پہلی یہ کہ ترتیب افضلیت کے اعتبار سے ہو، مثلاً حضرات عشرہ مبشرہ اور بعد میں دیگر صحابہؓ پھر ان عشرہ مبشرہ میں بھی پہلے خلفاء اربعہ (حضرت ابو بکرؓ، عمرؓ، عثمانؓ، علیؓ) اور بعد میں دیگر عشرہ مبشرہ۔ دوسری ترتیب یہ کہ نسب

کے اعتبار سے ہو کر ایک نسب کے تمام صحابہ ایک جگہ اور دیگر انساب کے اسی طرح دوسری جگہ ہوں اور تیسری ترتیب باعتبار حروف مجملہ کہ جن صحابہ کے نام الف سے شروع ہیں وہ پہلے پھر (ب) سے شروع ہونے والے صحابہ کے نام اور اسی طرح (ی) تک۔ حدیث کی ایسی کتاب جن میں احادیث ان تین مختلف طرح کی ترتیب میں سے کسی ایک ترتیب پر جمع ہوں، مسند کہلاتی ہے۔ مثلاً مسند احمد، اور اگر احادیث کی ترتیب فقہی ابواب کے مطابق ہو کر مثلاً پہلے مسائل طہارت (وضو، غسل و تیمم) و نماز سے متعلق احادیث کیجا ہوں پھر روزہ، زکوٰۃ، حج وغیرہ سے متعلق احادیث کیجا تو ایسی حدیث کی کتاب کوسنن کہتے ہیں، جیسے سنن ابوداؤد وغیرہ۔

”مسند امام شافعی“ مذکورہ بالا فقہی تعریف کی روشنی میں نہ مسند ہے نہ سنن بلکہ اس میں کیف ما اتفق بغير کسی خاص ترتیب کے احادیث جمع کر دی گئی ہیں اور اسی لئے اس میں تکرار بہت زیادہ ہے، چنانچہ حضرت شاہ عبدالعزیز محدث دہلوی ارشاد فرماتے ہیں:

بہر حال آں مسند بہ مسانید ترتیب یافتہ است و نہ برابواب بلکہ کیف ما اتفق اتفاقاً نمودہ جدا نوشتہ است و لہذا تکرار بسیار در اکثر مواضع درآں یافتہ می شود۔ (۳۵)

بہر حال وہ مسند (یعنی مسند امام شافعی) نہ مسانید کی ترتیب کے مطابق ہے نہ ابواب فقہ کی ترتیب پر بلکہ جیسا بھی موقع ہوا احادیث جمع کر دی گئیں۔ لہذا اکثر مواقع پر اس میں تکرار بہت زیادہ ہو گیا ہے۔

مسند امام شافعی: مطبوعہ بیروت۔ لبنان ۱۴۰۰ھ/۱۹۸۰ء کل صفحات ۳۹۰ اس کی پہلی حدیث درج ذیل ہے:

باب ماخرج من كتاب الموضوع: اخبرنا الامام ابو عبد الله محمد بن ادريس الشافعي - اخبرنا مالك بن انس عن صفوان بن سليم عن سعيد بن سلمة رجل من آل ابناء الازرق ان المغيرة بن ابي بردة وهو من بني عبد المار اخبره انه سمع ابا هريرة يقول سئل رجل رسول الله صلى الله عليه وسلم فقال يا رسول الله انا نركب البحر و نحمل معنا القليل من الماء فان توفانا به

عطشنا افتوضاً بماء البحر فقال رسول الله صلى الله عليه

وسلم هو الطهور ماؤه والحل ميتته

امام شافعی۔ مالک بن انس۔ صفوان بن سلم۔ سعید بن سلمہ کی سند سے مغیرہ بن ابی بردہ کا بیان ہے کہ انہوں نے حضرت ابو ہریرہؓ سے سنا کہ ایک آدمی نے حضور صلی اللہ علیہ وسلم سے دریافت کیا کہ یا رسول اللہ صلی اللہ علیہ وسلم ہم سمندر کا سفر کرتے ہیں اور تھوڑا سا پانی اپنے ساتھ رکھ لیتے ہیں اگر اس پانی سے ہم وضو بھی کر لیں تو پھر (وہ پانی جلد ختم ہو جائے) ہم پیاسے رہ جائیں۔ کیا ہم سمندر کے پانی سے وضو کر سکتے ہیں؟ تو حضور صلی اللہ علیہ وسلم نے ارشاد فرمایا سمندر کا پانی پاک ہے اور اس کا مردار طلال ہے۔

مسند امام شافعی میں ابواب الوضوء کے بعد بعض درج ذیل ابواب ہیں:-

الامامة، جمعه، عيدين، الصوم، الزكاة، الطلاق، المناسك،

البيوع، الرهن، العتق، الظهار،

مسند امام شافعی کی درج ذیل شروع مشہور ہیں:

- ۱- ابن الاثير جزرئى (م ۶۰۶ھ): "كتاب الشافعي العيني في شرح مسند الشافعي" (جلد ۵)
- ۲- شيخ زين الدين عليّ: "المنتخب المرضي في مسند الشافعي" (انتخاب جزرئى)
- ۳- علامہ رافعی (م ۶۲۳ھ): "شرح مسند الشافعي" (جلد ۲)
- ۴- علامہ جلال الدین سیوطی (م ۹۱۱ھ): "الشافعي العيني على مسند الشافعي"

(ج) اساتذہ و تلامذہ

حضرت امام شافعی نے حصول علم کے لئے متعدد سفر کئے، آپ مکہ مکرمہ، مدینہ منورہ، بغداد، یمن و مصر وغیرہ تشریف لے گئے اور متعدد شیوخ سے فیض حاصل کیا، جن کی تعداد صدر الامر کئی نے ۸۰ بتائی ہے۔

(i) اساتذہ: حافظ ابن حجر عسقلانی (م ۸۵۲ھ)، علامہ شمس الدین ذہبی (م ۷۴۸ھ)

اور مورخ خطیب بغدادی (م ۳۶۳ھ) نے آپ کے درج ذیل بعض شیوخ کا ذکر کیا ہے:

مسلم بن خالد زنجی، امام مالک بن انس، امام محمد بن حسن الہیبانی، عبد الوہاب ثقفی، سعید بن سالم القدری، ابراہیم بن سعد، حاتم بن اسحاق، امام سفیان بن عیینہ، شیخ ابن علیہ، شیخ ابو نضر، ابراہیم بن محمد بن ابی یحییٰ عمر بن محمد بن علی بن شافع، محمد بن خالد جندی، اسمعیل بن جعفر ہشام بن ابی یوسف الصعقانی، عطف بن خالد الحزونی، عبدالعزیز بن مہشون، محمد بن علی،

(ii) سلامند: علم حدیث و فقہ میں متعدد شاگردوں نے آپ سے فیض حاصل کیا۔ حافظ

ابن حجر عسقلانی نے آپ کے درج ذیل چند سلامندہ کا ذکر کیا ہے۔

امام احمد بن حنبل، ربیع بن سلیمان مرادی، سلیمان بن داؤد ہاشمی، ابراہیم بن منذر جزائی، ابو یوسف، انکرانی، ابو بکر عبداللہ بن البرہیر حمیدی، ابو ثور ابراہیم بن خالد ابو یعقوب یوسف بن یحییٰ مزنی، ربیع بن سلیمان جندی، یونس بن عبدالاعلیٰ، ابو یحییٰ محمد بن سعید عطار، ابوالولید موسیٰ بن جارد دکنی، عمرو بن سواد عامری، حسن بن محمد زعفرانی، (۳۶)

(د) دور ابتلا اور امام محمدؐ کا احسان

امام شافعی بھی دیگر ائمہ احدث کی طرح آزمائش کے دور سے گزرے مگر امام محمد بن حسن الہیبانی (شاگرد امام ابوحنیفہؒ) کی بروقت مدد اور اللہ پاک کے خصوصی فضل کے باعث وہ انتہائی خطرناک نتائج سے بچ گئے، قیام مکہ کے دوران امام شافعی کو زبان و ادب میں مہارت اور حدیث و فقہ پر گہری نظر رکھنے کے باعث کافی شہرت حاصل ہو گئی تھی۔ الاصحیحی جیسے ماہرین ادب و زبان نے ان کے سامنے زانوائے ادب نہ کیا تھا اور اشعار بہت پسین اور دیوان الشہرئی وغیرہ آپ سے پڑھی تھیں۔ والی یمن ان دنوں اتفاق سے مکہ مکرمہ آیا ہوا تھا۔ اُس نے آپ کا یہ شعر علمی اور ادبی ذوق دیکھ کر آپ کو یمن میں ایک بڑا سرکاری عہدہ دینے کا فیصلہ کیا اور آپ عامل نجران بنا دیئے گئے۔ مگر یہ سلسلہ زیادہ عرصہ تک نہ چل سکا۔ والی یمن ظالم و سفاک تھا۔ وہ ظلم روا رکھتا مگر امام شافعی اُس کو روکتے اور وہ ہر افرختہ ہوتا اور ایک مرتبہ وہ اتنا ناراض ہوا کہ خلیفہ ہارون رشید سے آپ کی شکایت کر دی اور امام شافعی پر یہ خطرناک الزام لگا دیا کہ وہ طلوی سادات کے ساتھ بغاوت میں شریک ہو گئے ہیں، اور خلیفہ ہارون رشید کے خلاف سرگرم عمل ہیں۔ خلیفہ ہارون رشید نے امام شافعی کو گرفتار کر کے فوراً دربار خلافت میں حاضر کرنے کا حکم جاری کر دیا۔ امام شافعی

گرفتار ہوئے اور خلیفہ ہارون رشید کے سامنے رقد میں پیش کئے گئے، جہاں خلیفہ اُس دن آئے ہوئے تھے۔ رقد میں امام محمد بن الحسن الہیمائی قاضی تھے، جنہوں نے خلیفہ ہارون رشید سے امام شافعی کے بارے میں سفارش کی اور اُسے پوری صورت حال سمجھائی اور اس طرح امام شافعی کی رہائی عمل میں آئی۔ یہ ۱۸۴ھ کا واقعہ ہے جس کے بعد امام شافعی تین سال تک امام محمد کے ساتھ رہے اور عراق کے فقہ کو امام محمد ہی شافعی میں حاصل کیا۔

(ر) امام شافعی کا تقویٰ اور لہریت

حضرت امام شافعی عبادت و ریاضت اور تقویٰ و مروت کیہ میں درجہ کمال کو پہنچے ہوئے تھے۔ محققین علماء و صوفی نے آپ کی ریاضت و تقویٰ اور خشیت الہی کے متعدد واقعات لکھے ہیں اور آپ کو خوب خوب خراج تحسین پیش کیا ہے۔ ہرات (افغانستان) کے مشہور محدث ملا علی قاری (شیخ نورالدین علی بن سلطان محمد القاری البروی المتوفی ۱۰۱۴ھ) آپ کا ایک واقعہ بیان کرتے ہیں: (۴۷)

۱۔ آپ نے ایک مرتبہ ایک شخص کو سنا کہ قرآن کریم کی یہ آیت تلاوت کر رہا تھا۔

هَلْمَا يَوْمُ لَا يَنْطَفُونَ ○ وَلَا يُؤْذَنُ لَهُمْ فَيَعْتَذِرُونَ ○ (۴۸)

یہ وہ دن ہوگا جس میں وہ لوگ نہ بول سکیں گے اور نہ ان کو عذر کی اجازت ہوگی۔ سو عذر بھی نہ کر سکیں گے۔

یہ آیت سنتے ہی حضرت امام شافعی پر لرزہ طاری ہو گیا اور آپ کے چہرہ کا رنگ متغیر ہو گیا۔ خوف الہی کی عجیب کیفیت آپ پر طاری ہو گئی اور آپ فوراً سجدہ میں گر پڑے، عجیب گریہ و زاری کا عالم آپ پر طاری تھا اور یہ کلمات مناجات آپ کی زبان مبارک پر تھے:

اللّٰهُمَّ اِنِّى اَعُوْذُ بِكَ مِنْ مَقَامِ الْكَلْبَاءِ وَمِنْ اَعْرَاضِ الْجَاهِلِيْنَ

هَسْبُ لِيْ مِنْ رَحْمَتِكَ وَجَلَّتْ لِيْ بَسْتَرِكَ وَاعْفُ عَنِّيْ بَكْرٍ مَّك

وَلَا تَكْلِسْ لِيْ اِلٰى غَيْرِكَ وَلَا تَقْنَطْنِيْ مِنْ خَيْرِكَ ،

اے اللہ! میں جاہلوں کی روگردانی اور چھوٹوں کے مقام سے تیری پناہ میں آتا ہوں۔

مجھے اپنی رحمت عنایت فرما۔ میرے گناہوں کی پردہ پوشی فرما۔ اپنے کرم سے مجھے

معاف فرما۔ اپنے علاوہ مجھے کسی دوسرے کے سپرد نہ فرما اور مجھے اپنی خیر سے مایوس نہ

فرما۔

۲۔ شیخ الحدیث مولانا محمد زکریا کاندھلوی (م ۱۴۰۲ھ) آپ کے شوق تلاوت کے بارے میں لکھتے ہیں کہ سلف کی عادات ختم قرآن میں مختلف رہی ہیں۔ بعض حضرات ایک ختم روزانہ کرتے تھے جیسا کہ امام شافعی غیر رمضان المبارک میں، اور بعض دو ختم روزانہ کرتے تھے جیسا کہ خود امام شافعی کا معمول رمضان المبارک میں تھا۔ (۴۹)

۳۔ اُستاد الحدیث مولانا بدر عالم میرٹھی مہاجر مدنی، حضرت امام شافعی کی سخاوت و شوق اتفاق فی سبیل اللہ کا ایک واقعہ بحوالہ حمیدی (شاگرد امام شافعی) بیان کرتے ہوئے لکھتے ہیں کہ آپ منشاء (یعنی) سے تشریف لائے تھے۔ اُس وقت آپ کے پاس دس ہزار دینار تھے۔ آپ کا خیمہ مکہ مکرمہ سے باہر لگا ہوا تھا لوگ ملاقات کے لئے آتے تھے اور آپ ان کو دینار تقسیم کرتے۔ یہاں تک کہ خیمہ ختم ہونے پر وہ تمام رقم لوگوں پر تقسیم کر دی۔ (۵۰)

۴۔ حافظ ابو نعیم اصبہائی (م ۴۳۰ھ) امام شافعی کے شاگرد ابو یقوب مزنی کے حوالہ سے حضرت امام شافعی کا ایک واقعہ بیان کرتے ہیں کہ ایک شب میں ان کے ساتھ مسجد سے ان کے گھر تک آیا، میں کسی شرعی مسئلے میں ان سے گفتگو کر رہا تھا۔ اُنھوں نے میں ایک غلام آیا اور کہنے لگا میرے آقا نے آپ کو سلام کہا ہے اور یہ قبیلہ مذری ہے۔ آپ نے وہ قبیلہ رکھ لی تھی وہ دیر بعد ایک شخص آیا اور اس نے کہا میری بیوی کے ہاں بچہ پیدا ہوا ہے اور ہمارے پاس کچھ نہیں ہے، آپ نے وہ قبیلہ اٹھا کر اُسے دے دی۔ (۵۱)

(س) وفات، بشارتیں

رجب ۲۰۴ھ کی آخری تاریخ تھی اور شب جمعہ کے بعد نماز مغرب حضرت امام شافعی پر ایک رقتی طاری ہو گئی اور آپ بار بار یہ شعر دہرانے لگے۔

تعاض منی ذنبی فلما قرنتہ

بعفوک ربی کان عفوک اعظما

میرے گناہ بہت زیادہ ہو گئے لیکن میں جب تیری رحمت پر نظر کرتا ہوں اور تیرے

معاف کرنے کی صفت کو دیکھتا ہوں تو وہ اس سے کہیں زیادہ نظر آتی ہے۔

اور اسی وقت دعا کی حالت میں آپ ۵۴ سال کی عمر پا کر اپنے خالق حقیقی سے جا ملے۔ انا للہ وانا

الید را جمون۔

۲۰۰ھ/ ۸۱۵-۸۱۶ء سے امام شافعی نے مصر میں مستقل سکونت اختیار کر لی تھی اور یہیں مقام فسطاط میں ان کا انتقال ہوا اور قرافہ منفری میں (المقطم کے دامن میں بنو عبدالحکم کے قہے میں) دفن ہوئے (اللہ پاک قیامت تک ان پر اپنی رحمتیں برسائے۔ آمین) اس عاجز راقم الحروف کو آپ کے مزار مبارک کی زیارت نصیب ہوئی ہے۔ (الحمد للہ)

مورخ ابن خلکان امام شافعی کے شاگرد ربیع بن سلیمان مرادئی سے نقل کرتے ہیں کہ انہوں نے وفات کے بعد امام شافعی کو خواب میں دیکھا۔ ربیع نے امام شافعی سے پوچھا کہ اللہ تعالیٰ نے آپ کے ساتھ کیا معاملہ فرمایا؟ امام شافعی نے جواب دیا: مجھے ایک سنہری کرسی پر بٹھا کر میرے اوپر تازہ موتیوں کی بکھیری، (۵۲)

(۵) امام احمد بن حنبلؒ (۱۶۴ھ تا ۲۴۱ھ)

آپ کا نسب نامہ درج ذیل ہے:

ابو عبد اللہ احمد بن محمد بن حنبل بن بلال بن اسد اللہ الذہلی الشیبانی مروزی البغدادیؒ

اپنے چچوں نے بیٹے عبد اللہ (۲۱۳ھ تا ۲۹۰ھ/ ۸۲۸ء تا ۹۰۳ھ) جن کے واسطے سے حضرت امام احمدؒ کے علم حدیث کا اکثر حصہ ہم تک پہنچا، کے باعث آپ کی کنیت ابو عبد اللہ ہوئی۔ چونکہ آپ کا تعلق عرب کے مشہور خاندان بنو شیبان بن ذہل بن ثعلبہ سے تھا اور ذہل بن ثعلبہ رشتہ میں ذہل بن شیبان کے چچا ہیں۔ اس خاندانی نسبت سے امام احمدؒ ذہلی شیبانی ہیں۔ امام احمدؒ جب حکم مادر میں تھے تو آپ کی والدہ محترمہ مرو (شہر) سے بغداد آئیں، جہاں ربیع الاول ۱۶۴ھ میں امام احمدؒ کی ولادت ہوئی تو ولادت سے قبل کے شہر مرو کی نسبت سے آپ مروزی اور جائے پیدائش اور جائے وفات کی نسبت سے آپ بغدادی ہیں۔

آپ کے اجداد پہلے بصرہ میں آبا د تھے۔ آپ کے دادا حنبل بن بلال بن عامر کی طرف سے وائی سرخس تھے اور ان کے دور میں یہ خاندان شہر مرو میں آ کر آباد ہو گیا۔ آپ کے والد محمد بن حنبل خراسانی فوج میں ملازم تھے اور وہ بغداد منتقل ہو گئے، جہاں ان کی آمد کے چند ماہ بعد امام احمدؒ پیدا ہوئے۔ امام احمدؒ بھی تین سال کے تھے کہ آپ کے والد کا انتقال ہو گیا۔ (۵۳)

ابتدا عمر ہی میں آپ نے قرآن مجید حفظ کر لیا تھا، پھر علم لغت و فقہ و حدیث کی طرف متوجہ

ہوئے اور حصول علم کے لئے عراق، حجاز، یمن و شام کے سفر کئے۔

(الف) مناقب

علم حدیث سے آپ کو خصوصی دلچسپی تھی اور آپ نے عمر کا کافی حصہ اس میں صرف کیا اور بہت محنتیں کیں، آپ کا شمار تاریخ اسلام کے عظیم ترین محدثین میں سے ہوتا ہے:

۱..... سب سے پہلے بغداد کے محدثین سے آپ نے کسب فیض کیا اور امام ابو حنیفہؒ کے نامور شاگرد امام ابو یوسف (م ۱۸۲ھ/ ۷۹۸ء) کی خدمت میں تعلیم حدیث کے لئے حاضر ہوئے اور ان سے احادیث لکھیں۔ (۵۴)

پھر بغداد ہی میں امیرانیم نخعی کے شاگرد عظیم بن بشرؒ بن ابو حازم العاصمی (م ۱۸۳ھ) سے ۱۷۹ھ تا ۱۸۳ھ چار سال تک حدیث کا درس لیتے رہے۔ پھر آپ دبستان حجاز کے عظیم محدث حضرت سفیان بن عیینہؒ (م ۱۹۸ھ/ ۸۱۴ء) کے شاگرد رہے۔ پھر وہ عظیم محدث حضرت عبدالرحمن بن مہدیؒ (م ۱۹۸ھ) اور کوفہ کے محدث و کعب بن الجراح (م ۱۹۷ھ/ ۸۱۳ء) سے بھی آپ نے علم حدیث کی تحصیل کی۔

۲..... حصول علم حدیث میں آپ اُستاذ الحدیث کے احترام اور خود حدیث کے ادب کا کتنا خیال رکھتے تھے اور اس سلسلے میں آپ کتنے بلند ہمت تھے اس کا کچھ اندازہ آپ کو درج ذیل واقعہ سے ہوگا، ۱۹۸ھ میں آپ نے حج کی نیت سے حجاز اور وہاں کچھ دن قیام کر کے عبدالرزاق بن ہمامؒ سے حدیث سننے کے لئے منعاء (یمن) کا قصد کیا تھا اور اپنے ہم درس یحییٰ بن معینؒ سے اس کا تذکرہ بھی کر دیا تھا۔ دونوں نے اس کی نیت کی اور مکر پہنچے۔ ابھی دونوں طوافِ قدوم کر رہے تھے کہ عبدالرزاق بن ہمامؒ طواف کرتے دکھائی دیئے۔ ما بن معینؒ ان کو پہچانتے تھے۔ انہوں نے سلام کیا اور امام احمدؒ کا تعارف کرایا۔ انہوں نے ان کو دعا دی اور کہا کہ میں نے ان کی بڑی تعریف سنی ہے۔ یحییٰ بن معینؒ نے کہا کہ ہم کل آپ کی خدمت میں حاضر ہوں گا اور آپ سے حدیث کی سماعت کریں گے جب وہ چلے گئے تو امام احمدؒ نے اپنے رفیق سے کہا کہ تم نے شیخ سے کیوں وعدہ لے لیا؟ انہوں نے کہا کہ حدیث سننے کے لئے۔ شکر کرو کہ اللہ تعالیٰ نے تم کو ایک مہینے کے سفر، پھر واپسی کے ایک مہینے اور مصارف کثیر سے بچالیا اور شیخ کو یہیں پہنچا دیا۔ امام احمدؒ نے کہا کہ مجھے خدا سے شرم آتی ہے کہ میں حدیث کے لئے سفر کی نیت کروں پھر اس وجہ سے شیخ کر دوں۔ ہم تو جائیں گے اور وہ ہیں جا کر (یعنی منعاء، یمن جا کر) سنیں گے۔ چنانچہ حج کے بعد منعاء گئے اور زہری اور

ابن المسیب کی روایتوں کی (جو پہلے سے ان کی سنی ہوتی نہیں تھیں) سماعت کی۔ (۵۵)

۳ امام احمد بن حنبل کے یہی ساتھی جن کا اوپر ذکر ہوا امام احمد کے متعلق فرماتے ہیں:

مارأیت مثل أحمد بن حنبل، صحبته خمسين سنة ما افتخر علينا بشئ مما كان فيه من الصلاح والخير، (۵۶)

میں نے احمد بن حنبل جیسا کوئی دوسرا آدمی نہیں دیکھا۔ میں پچاس سال ان کے ساتھ رہا۔ انہوں نے ہمارے سامنے کبھی اپنے صلاح و خیر پر فخر نہیں کیا۔

۴ مشہور محدث شیخ ابراہیم الحرقی، امام احمد بن حنبل کے متعلق فرماتے ہیں:

رأيت أحمد بن حنبل فرأيت كان الله جمع له العلم الأوليين والآخرين من كل صنف يقول ماشاء ويمسك ماشاء، (۵۷)

میں نے احمد بن حنبل کو دیکھا۔ ایسا لگتا تھا کہ اللہ تعالیٰ نے ہر قسم کا اولین و آخرین کا علم ان کے سینہ میں جمع کر دیا ہے۔ جس علم کا چاہے اظہار فرماتے اور جسے چاہے روک رکھے۔

۵ اپنے درس حدیث میں آپ امرا کے مقابلے میں غریب طلباء کا زیادہ خیال رکھتے اور ہر طرح ان کی دلجوئی فرمایا کرتے تھے۔ ابو نعیم الاصبہانی، امام احمد کے ایک ہم عصر کا درج ذیل قول نقل کیا ہے۔

میں نے کسی غریب کو ایک مجلس میں کہیں اتنا زیادہ باعزت نہیں دیکھا جتنا ابو عبد اللہ (امام احمد) کی مجلس میں دیکھا۔ وہ غریبوں کی طرف متوجہ رہتے اور اہل دنیا امرا کی طرف کم متوجہ ہوتے، آپ کے یہاں ایک طرح کا وقار تھا اور طبیعت میں عجلت بالکل نہ تھی۔ بلکہ آپ بہت تواضع اور خاکساری کا اظہار کرنے والے تھے۔ ایک خاص قسم کی طمانیت اور ٹھہراؤ اور وقتاً رآپ کے چہرہ پر دیکھا جاسکتا تھا۔ آپ جب عصر کے بعد اپنی محفل منعقد کرتے تو جب تک آپ سے سوال نہ کیا جاتا آپ گنگو نہ کرتے تھے۔ (۵۸)

(ب) خدمت حدیث

اب تک اتنے بڑے پیمانے پر کسی دوسرے محدث نے علم حدیث سے نہ زبانی نہ تحریری ایسا

استعمال کیا تھا جیسا اس عظیم محدث نے کیا۔ آپ نے تو علم حدیث کو گویا اوڑھنا بچھونا بنا لیا اور اپنی ساری توانائیاں اس کی خدمت میں صرف کر دیں۔ آپ کا حافظہ غضب کا تھا۔ آپ کو دس لاکھ احادیث زبانی یاد تھیں۔ اپنی مسند کو آپ نے سات لاکھ پچاس ہزار احادیث سے انتخاب کیا۔ بقول حضرت شاہ عبدالعزیز محدث دہلوی، حضرت امام احمدؒ جب اپنے مسند احمد کے مسودہ سے فارغ ہو گئے، تو آپ نے اپنی تمام اولاد کو جمع کر کے کتاب کا مقصد تالیف اس طرح بیان فرمایا:

یہ وہ کتاب ہے جسے میں نے سات لاکھ پچاس ہزار احادیث سے انتخاب کر کے جمع کیا ہے۔ یعنی اس کے طرق و اسانید مختلف ہیں۔ پس اگر حضور صلی اللہ علیہ وسلم کی احادیث میں سے کسی حدیث کے بارے میں مسلمانوں میں اختلاف واقع ہو جائے تو انہیں چاہئے کہ اس کتاب کی طرف رجوع کریں۔ اس کتاب میں اُس کی اصل مل جائے تو فیہا ورنہ اسے غیر معتبر سمجھیں۔

یہ واقعہ اور حضرت امام احمدؒ کا یہ قول نقل کرنے کے بعد حضرت شاہ عبدالعزیز محدث دہلوی فرماتے ہیں کہ راقم الحروف کہتا ہے کہ امام احمدؒ کی مراد وہ احادیث ہیں جو شہرت یا تواتر کے درجے کو نہیں پہنچیں، ورنہ ایسی بہت سی مشہور احادیث ہیں جو مسند احمد میں نہیں ہیں۔ (۵۹)

محدثین حضرات جب تعداد احادیث بیان کرتے ہوئے دس لاکھ احادیث یا ساڑھے سات لاکھ وغیرہ احادیث کا عدد بتاتے ہیں تو ان کی مراد احادیث کے متعدد طرق اور مختلف اسانید سے ہوتی ہے، مثلاً ایک مضمون کی حدیث اگر کسی محدث کو دس مختلف شیوخ سے یا دس مختلف صحابہؓ ہی روایت کردہ پہنچی ہے تو اگر چہ مضمون حدیث ایک ہی ہو وہ مختلف شیوخ یا مختلف رواۃ کی بنا پر محدثین کے نزدیک دس احادیث شمار ہوں گی۔ بعض احادیث بہت زیادہ طریقوں سے مروی ہیں، مثلاً حدیث: ”انما الاعمال بالنیات“

سات سو ﴿۷۰۰﴾ کے طریقوں سے مروی ہے۔ (۵۹۔ الف) فقہاء کا نقطہ نظر اس سے مختلف ہے۔ ان کا اؤلیس مقصد اور مطبع نظر چونکہ اذلہ شرعیہ (مثلاً احادیث وغیرہ) سے احکام مستنبط کرنا (فقہی مسائل معلوم کرنا) ہوتا ہے تو وہ ایک مضمون والی حدیث کو (اگر چہ اُس کے طرق و اسانید متعدد ہوں) ایک ہی حدیث تصور کرتے ہیں۔ ہاں اگر مضمون حدیث بدل جائے تو پھر وہ اُسے دوسرے مضمون کے باعث دوسری حدیث تصور کرتے ہیں۔

”مسند احمد“ میں تعداد احادیث ۳۰ ہزار ہے۔ جن حضرات نے ۳۰ ہزار کہا ہے تو یا تو بشمول مکرر

احادیث کہا یا ان زیادات کو بھی شامل کر لیا ہے جو حضرت امام احمد بن حنبل کے صاحبزادے حضرت عبداللہ نے کی ہیں۔

”مسند احمد“ کو حضرت امام احمد کے بیٹے عبداللہ کے شاگرد (ابوبکر قطعی) کے شاگرد حسن بن علی بن المذہب نے ۱۷۱ اجزاء پر تقسیم کیا ہے اور اس میں درج ذیل مسندیں ہیں۔

- ۱- مسند عشرہ مبشرہ (مسند حضرت ابوبکر صدیق، حضرت عمر فاروق، حضرت عثمان بن عفان، حضرت علی بن ابی طالب، حضرت طلحہ، حضرت زبیر بن العوام، حضرت سعد بن ابی وقاص، حضرت سعید بن زید، حضرت عبدالرحمن بن عوف، حضرت ابو سعید)
- ۲- مسند اہل بیت نبویؑ
- ۳- مسند حضرت عبداللہ بن مسعودؓ
- ۴- مسند حضرت عبداللہ بن عمرؓ
- ۵- مسند حضرت عبداللہ بن عمرو بن العاص و ابی ریحہ
- ۶- مسند حضرت عباسؓ و ابنائہ
- ۷- مسند حضرت عبداللہ بن عباسؓ
- ۸- مسند حضرت ابو ہریرہؓ
- ۹- مسند حضرت انس بن مالکؓ، خادم رسول اللہ صلی اللہ علیہ وسلم،
- ۱۰- مسند حضرت ابو سعید خدریؓ
- ۱۱- مسند حضرت جابر بن عبداللہ انصاریؓ
- ۱۲- مسند مکیان (مکہ مکرمہ کے صحابہؓ)
- ۱۳- مسند مدینان (مدینہ منورہ کے صحابہؓ)
- ۱۴- مسند کوفیان (کوفہ کے صحابہؓ)
- ۱۵- مسند بصریان (بصرہ کے صحابہؓ)
- ۱۶- مسند شامیان (شامی صحابہؓ)
- ۱۷- مسند انصار (انصاری صحابہؓ)

۱۸۔ مسند حضرت عائشہ صدیقہ مع مسند النسا (صحابيات)

مسند احمد کی ترتیب و تہذیب اور صحابہ کرام کی بعض شہروں کی طرف نسبت کے بارے میں بعض غلطیوں کی نشاندہی کرتے ہوئے حضرت شاہ عبدالعزیز محدث دہلوی فرماتے ہیں کہ حضرت امام احمد نے یہ کتاب بطریق بیاض جمع کی تھی۔ اس کی ترتیب و تہذیب آپ کی نہیں ہے بلکہ آپ کے بعد آپ کے صاحبزادے عبداللہ نے اس طرح مرتب کیا ہے لیکن اس ترتیب میں ان سے بہت سی غلطیاں سرزد ہوئیں۔ بعض اہل مدینہ کو انہوں نے شامی بنا دیا اور بعض اہل شام کو مدنی۔ (۶۰)

حضرت عبداللہ بن احمد بن حنبل ہی مسند احمد کی ترتیب تو افضلیت صحابہ کی بنیاد پر تھی کہ پہلے حضرات خلفاء اربعہ (حضرت ابوبکرؓ و عمرؓ و عثمانؓ و علیؓ) کی سندیں پھر بقیر عشرہ مبشرہؓ کی اور پھر حضرت عبداللہ بن مسعودؓ، حضرت عبداللہ بن عمروؓ، حضرت ابن عمرو بن العاصؓ وغیرہ کی لیکن بعض دیگر مرتبین نے دوسری بنیادوں پر بھی مسند احمد کو ترتیب دیا مثلاً اصحابان کے بعض محدثین اور حافظ ناصر الدین بن زریق نے ترتیب ابواب اور حافظ ابوبکر بن محبت الدین نے بترتیب حروف مجملہ۔

”مسند احمد“ مطبوعہ بیروت، الطبعة الاولى، ۱۳۸۹ھ/۱۹۶۹ء (جلدیں ۶) صفحات جلد ۱ (۴۶۶)، جلد ۲ (۵۴۱)، جلد ۶ (۳۶۸) کل صفحات تقریباً ڈھائی ہزار، گو صحابہ کرام کی افضلیت کی ترتیب پر ہے تاہم حروف مجملہ کے اعتبار سے صحابہ کرام کے اسمائے گرامی مع جلد نمبر و صفحہ نمبر طویل فہرست بھی دے دی گئی ہے جس کا ایک بہت بڑا فائدہ یہ ہے کہ ۹۰۴ صحابہ کرام کی روایت کردہ مسند احمد کی احادیث میں سے جس صحابی کی روایت کردہ حدیث بھی آپ معلوم کرنا چاہیں باسانی جلد نمبر اور صفحہ نمبر کے ذریعے معلوم کر سکتے ہیں، اس فہرست سے صحابہ کرام کی روایت کردہ احادیث کو ڈھونڈنے میں سہولت ہو گئی ہے۔

”مسند احمد“ (مسند ابی بکر الصديقؓ) کی سب سے پہلی حدیث جس کی سند یہ ہے حضرت امام احمد بن حنبلؓ، عبداللہ بن نمیرؓ، اسماعیل ابن ابی خالدؓ، قیسؓ، ابوبکر صدیقؓ، اور یہ حدیث اس وقت کی ہے جب حضرت ابوبکر صدیقؓ اپنے زمانہ خلافت میں ممبر پر بیٹھ کر خطبہ دے رہے تھے کہ حمدو ثناء کے بعد آپ نے ارشاد فرمایا:

يا ايها الناس! انكم تقرؤن هذه الآية يٰ اَيُّهَا الَّذِينَ آمَنُوا عَلَيْكُمْ

أَنْفُسِكُمْ لَا يُضِرُّكُمْ مَنْ ضَلَّ إِذَا اهْتَمَكْتُمْ وَأَنَا سَمِعْنَا رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ إِنَّ النَّاسَ إِذَا رَأَوْا الْمُنْكَرَ فَلَمْ يَغَيِّرُوهُ أَوْ شَكَّ أَنْ يَعْمَهُمُ اللَّهُ بِعِقَابِهِ۔ (۶۱)

اے لوگو! تم قرآن کریم کی یہ آیت (مانندہ۔ آیت ۱۰۵) ”اے مومنو! اپنی فکر کرو۔ جب تم راہ پر چل رہے ہو تو جو شخص گمراہ رہے تو اس سے تمہارا کوئی نقصان نہیں پڑھتے ہو (مگر اس کا مطلب غلط سمجھتے ہو کہ صرف اپنی فکر کرنی چاہئے اور تبلیغ کی ضرورت نہیں) مگر ہم نے حضور صلی اللہ علیہ وسلم کو یہ فرماتے ہوئے سنا ہے کہ لوگ جب برا ہوتے دیکھیں اور اسے روکنے اور تہدیل کرنے کی کوشش نہ کریں تو اللہ تعالیٰ جلد لوگوں کو عذاب میں مبتلا کر دے گا۔

یعنی آیت کا مطلب یہ نہیں کہ تم صرف اپنی فکر کرو اور امر بالمعروف اور نہی عن المنکر چھوڑ دو بلکہ آیت کا مطلب یہ ہے کہ تمہارے منع کرنے کے باوجود اگر کوئی بازنہ آئے تو پھر تم اپنی فکر کرو۔ اس کا کیا اس کے آگے آئے گا، اور ”مسند احمد“ کی آخری حدیث حضرت یونس بن شداد بن الہادری سے کہ:

خَرَجَ الْيَنَابِرَ رَسُولُ اللَّهِ صَلَّى اللَّهُ عَلَيْهِ وَسَلَّمَ فِي أَحَدِي صَلَاتِي الْعِشِيِّ الظُّهْرِ أَوْ الْعَصْرِ وَهُوَ حَامِلٌ حَسَنٌ أَوْ حَسِينٌ

الحدیث (۶۲)

حضور صلی اللہ علیہ وسلم شام کی دو نمازوں ظہر یا عصر میں ہماری طرف لکھے اور وہ حضرت حسن یا حسینؑ کو اٹھائے ہوئے تھے۔

(ج) اساتذہ و تلامذہ

آپ کے بعض اساتذہ کا اس سے بیشتر ذکر ہو چکا ہے۔ ان کے علاوہ درج ذیل اساتذہ سے بھی آپ نے اکتساب فیض کیا۔ امیر انیم بن سعد، یحییٰ بن ابی نازرہ، عبادہ بن عماد، ابو داؤد طیالسی، بشر بن مفضل، یحییٰ بن سعید القطان، اسماعیل بن علیہ، جریر بن عبد الحمید، امام شافعی، معتز بن سلیمان، علی بن عیاش حمصی، عبد الرزاق،

آپ کے اساتذہ کی طرح آپ کے تلامذہ کی فہرست بھی طویل ہے اور ان میں اپنے زمانے

کے وہ عظیم و نامور محدثین بھی شامل ہیں جنہوں نے خدمت حدیث کے سلسلے میں پوری امت مسلمہ پر احسان کیا ہے۔ مثلاً حضرت امام بخاری، امام مسلم، امام ابوداؤد، ابن مہدی، شاذان، آپ کے دونوں صاحبزادگان عبداللہ اور صالح، ہنی بن مخلد، ابوبکر اثرم، حرب کرمائی، ضیل بن اسحق، شاپین میمون، یحییٰ بن معین، علی بن مدینی، احمد حارثی، زید بن ابیہ، حسین بن منصور، ابوقدامہ حسنی وغیرہ۔

ایک دلچسپ بات یہ ہے کہ آپ کے بعض اساتذہ نے بھی آپ سے کسب فیض کیا اور آپ سے سماع کیا ہے، مثلاً حضرت امام شافعی، وکیع بن الجراح، یحییٰ بن آدم، عبدالرزاق، ابوالولید، یزید بن ہارون وغیرہ اور علم حدیث میں یہ آپ کے تخریعی اور کمال کا ثبوت ہے۔

(د) دو رات تلاسات ماہ قید اور ۳۴ کوڑے

دیگر امر اور اکابر کی طرح حضرت امام احمدؒ پر بھی ابتلا کا دور آیا اور حکومت وقت کے ہاتھوں آپ کو بھی سخت تکالیف اور اذیتوں کا سامنا کرنا پڑا مگر آپ دیگر امر کی طرح بھی اس امتحان میں پورے اترے اور دین حق کی خاطر سخت تکالیف اور اذیتوں کے باوجود جاؤ حق پر مستقیم رہنے کی امت کے لئے قابل تقلید مثال قائم کی۔ رحمہ اللہ رحمۃ واسعہ

یہ خلق قرآن کا گمراہ کن عقیدہ تھا جس کا امام احمدؒ سے زبردستی منوانے کے لئے حکومت وقت نے پورا زور صرف کر لیا، آپ کو قید کیا، ۳۴ کوڑے لگائے اور ہر طرح کی تکلیف اور اذیت پہنچائی مگر وہ حضرت امام کو تزلزل نہ کر سکا اور آپ اپنی اولوالعزمی کے باعث ہمیشہ کے لئے یہ قید ختم کر گئے۔

بوعباس کے ۳۷ حکمران ۱۳۲ھ تا ۲۵۵ھ (تقریباً ۵۲۳ سال) برسر اقتدار رہے، ان حکمرانوں میں حضرت امام احمد بن حنبلؒ کے لئے درج ذیل تین حکمرانوں کا زمانہ ابتلا و آزمائش کا دور ثابت ہوا، جس میں حضرت امام احمدؒ کو خلق قرآن کا گمراہ کن عقیدہ تسلیم کرنے کے لئے مجبور کیا گیا۔

- ۱۔ مامون بن ہارون اقتدار ۱۹۸ھ تا ۲۱۸ھ (۲۰ سال)
- ۲۔ معتصم باللہ بن ہارون اقتدار ۲۲۷ھ تا ۲۴۸ھ (۹ سال)
- ۳۔ واثق باللہ بن معتصم اقتدار ۲۴۷ھ تا ۲۴۳ھ (۵ سال)

اور حضرت امام احمدؒ نے جب یہ غلط اور خلاف شریعت عقیدہ تسلیم کرنے سے انکار کر دیا تو نہ صرف آپ کو قید کر دیا گیا بلکہ آپ پر سخت تشدد کیا گیا۔ آپ کے صبر و تحمل اور استقلال کا ایک بہت اچھا نتیجہ

یہ برآمد ہوا کہ لوگوں پر حق عیاں ہو گیا اور یہ غلط عقیدہ ہمیشہ کے لئے دفن ہو گیا۔ حکومت پر عوام کا دباؤ بہت بڑھ گیا اور حکومت اپنے اطوار بدلنے پر مجبور ہو گئی۔ چنانچہ واثق باللہ بن معتمد کے بعد جب اُس کا بھائی متوکل علی اللہ بن معتمد (اقتدار ۲۳۲ھ تا ۲۳۶ھ۔ ۱۴ سال) برسر اقتدار آیا تو اہل حق کے لئے حالات خاص سے بدل چکے اور قدرے سازگار ہو گئے تھے۔

مامون کے دور میں یونانی فلسفہ اور آزاوانہ فکر و عقلیت کا بہت زور ہو گیا تھا۔ فلسفیانہ آزاوانہ فکر کو روشن خیالی اور اُس سے نکرانے والے مذہبی عقائد کو دقتِ نویت اور تنگ نظری تصور کیا جاتا تھا۔ مامون سختی سے ان فلسفیانہ افکار کا قائل تھا اور اسی لئے اُس نے حکومت کے سارے وسائل دینی فلسفیوں یعنی فرقہ معزلہ کے پزلے میں ڈال دیئے تھے۔ احمد بن ابی داؤد جو کفر معزنی تھا اُسے سلطنت عباسیہ کا قاضی القضاۃ بنا دیا گیا تھا اور وہ شرعی عقائد مٹانے کے درپے ہو گیا تھا۔ دوسری طرف محمد شین اور اہل حق کی جماعت تھی جو ان آزاوانہ اور خلاف شریعت افکار کی مخالفت کرتی اور دین حق کا دفاع کرتی تھی۔

فتنہ پر داڑوں نے ”عقیدہ خلق قرآن“ کا شو شای لئے اٹھایا تھا کہ مسلمانوں کے قلوب میں قرآن مجید کا جو سکہ بیٹھا ہوا ہے وہ متزلزل ہو جائے۔ قرآن کریم کی جو عظمت اور اس سے مسلمانوں کی جو وابستگی قائم ہے وہ کمزور پڑ جائے کہ جب قرآن مخلوق ہے تو پھر اس سے اتنی زیادہ وابستگی اور اسے حرفِ آخر سمجھنا خلاف عقل۔ اس کے برخلاف محمد شین کا عقیدہ تھا کہ جس طرح اللہ پاک کی ذات قدیم ہے، اسی طرح اُس کا کلام (یعنی قرآن مجید) بھی قدیم اور اس میں یا اس کے احکام میں کسی طرح کا تغیر و تبدل ناممکن ہے، مولانا سید ابوالحسن علی مدنی اس عقیدے کی تباہ کاریوں اور فرقہ معزلہ کے مظالم کا ذکر کرتے ہوئے لکھتے ہیں:

خلق قرآن کی بحث ایک خاص علمی اور فلسفیانہ بحث تھی جس کا دماغی اثر (جیسا کہ بعض اعتراضات دوست مورخین نے اعتراف کیا ہے) یہ پڑنا لازمی تھا کہ قرآن مجید کی عظمت و جلالت اور اُس کے لفظاً و معنیاً کلام الہی ہونے کا عقیدہ کمزور پڑ جاتا۔ معزلہ کی ان تعبیرات کو محمد شین غلط اور اُمت کے لئے مضرت سمجھتے تھے۔ اس لئے انہوں نے اس کی علائقہ مخالفت کی۔ معزلہ روشن خیالی اور آزاوانہ آرا کا احرام کرنے والے مشہور ہیں، لیکن انہوں نے اس مسئلہ میں سخت غلو اور مذہبی جبر و استبداد سے کام لیا اور اپنی ناقابلِ اندیشی سے سارے عالم اسلام کو میدان جنگ اور دارالاستحسان بنا دیا۔ انہوں نے اس

مسئلے میں اپنے مخالفین کے ساتھ وہ سلوک کیا جو قرون وسطیٰ میں ارباب کلیسا نے آزاد خیالوں کے ساتھ کیا تھا۔ بالآخر یہی سختی اور حکومت وقت کی سرپرستی مذہب اعتراض اور معتزلہ کے زوال کا باعث ہوئی۔ (۶۳)

اپنے مرنے سے چار ماہ قبل مامون نے ۲۱۸ھ میں والی بغداد اسحاق بن ابراہیم کو پے در پے تین فرمان بھیجے جس سے اس کے اس عقیدے کے بارے میں جنون اور جلت پسندی کا اظہار ہوتا ہے۔ پہلے فرمان میں اس نے محمد شین کی سخت مذمت کی اور انہیں شراباً مت (امت کے شریر لوگ) سا قیلا اعتبار اور مردود الشہادۃ قرار دیا اور ان سرکاری ملازمین کو برطرف کرنے کا حکم دیا جو عقیدہ خلق قرآن کے قائل نہ ہوں۔ دوسرے فرمان کے ذریعے اُس نے والی بغداد کو حکم دیا کہ وہ سات بڑے محمد شین کو اس عقیدے کے کاجرا قائل کرے، یہ محمد شین جبر کے سامنے جھک گئے اور حکومت کے ساتھ ہو گئے۔ تیسرے فرمان کے ذریعے اُس نے دو علمائے مشہور بن الولید اور ابراہیم بن المہدی کے قتل کا حکم دیا اور بقیہ علماء جو اس عقیدے کے قائل نہ ہوئے تھے پابجولاں دربار خلافت میں حاضری کا حکم دیا۔ اب تک صرف چار علماء تھے جو حکومت کے سامنے نہ جھکے تھے۔ امام احمد بن حنبل، محمد بن نوح، سجادہ، قواریری ان چاروں کو دربار خلافت میں بھیج دیا گیا۔ سجادہ اور قواریری بھی دوسرے اور تیسرے روز حکومت کے سامنے جھک گئے۔ اب صرف امام احمد بن حنبل اور محمد بن نوح باقی رہ گئے۔ چنانچہ ان دونوں کو جھکنا اور بیڑیوں میں مامون کے پاس روانہ کیا گیا مگر ابھی یہ لوگ مقام رقد میں پہنچے تھے کہ مامون کا انتقال ہو گیا۔ چنانچہ اب ان کو اسی طرح جھکڑیوں بیڑیوں میں بغداد روانہ کر دیا گیا۔ راستہ میں محمد بن نوح کا آخری وقت آ گیا اور وہ اللہ کو پیارے ہو گئے، اب صرف امام احمد بچے مرنے سے پہلے مامون اپنے جانشین معتمد باللہ کو وصیت کر گیا تھا کہ وہ عقیدہ خلق قرآن پر قائم رہے اور اس عقیدہ کے مخالفین کے ساتھ وہی سخت رویہ رکھے جو مامون نے رکھا تھا اور قاضی احمد بن ابی داؤد کو بدستور قاضی القضاۃ کے عہدہ پر برقرار رکھے۔ چنانچہ حضرت امام احمد کو اب نئے حکمران معتمد کے پاس لایا گیا اور اُس کے سامنے بھی جب حضرت امام نے اس غلط عقیدے کو تسلیم کرنے سے انکار کر دیا تو آپ کو اس انکار پر ۲۸ کوڑے لگائے گئے۔ ایک جلا د صرف دو کوڑے لگاتا پھر دوسرا تازہ دم جلا د بلایا جاتا اور وہ کوڑے لگاتا۔ ہر کوڑے پر حضرت امام فرماتے:

اعطونی شیئاً من کتاب اللہ أو سنۃ رسولہ حتی اقول بہ

تم میرے سامنے اللہ کی کتاب یا اس کے رسول کی سنت سے کوئی چیز پیش کرو تا کہ میں اُسے مان سکوں۔

مگر مامون کی طرح معتصم کو بھی جنون سوار ہو گیا اور اُس نے اپنے ظلم میں کوئی کمی نہ کی۔ اور وہ کوڑے ایسے شدید تھے کہ بقول ایک سپاہی ابراہیم بن مصعب ایک کوڑا اگر ہاتھی پر پڑتا تو بیخ مار کر بھاگتا۔ اور اس طرح حضرت امام احمد بن حنبلؒ نے محدثین کی لاج رکھ لی۔ امام بخاریؒ کے اُستاد اور امام احمد بن حنبلؒ کے شاگرد حضرت علی بن المدینیؒ آپ کی اسی قربانی سے متاثر ہو کر فرماتے ہیں:

إِنَّ اللَّهَ أَعَزُّ هَذَا الْمَدِينِ بَرَجَلِينَ لَيْسَ لَهَا ثَالِثٌ : أَبُو بَكْرٍ الصَّدِيقُ

يَوْمَ الرِّدَّةِ وَ أَحْمَدُ بْنُ حَنْبَلٍ يَوْمَ الْمُحَنَّةِ - (۶۴)

اللہ نے اس دین کو دو اشخاص سے عزت دی اور ان میں ان کا کوئی تیسرا ہمسر نہیں: ایک ارتداد کے موقع پر حضرت ابو بکر صدیقؓ اور دوسرے فتنہ خلیفہ قرآن کے سلسلے میں امام احمد بن حنبلؒ۔

(ر) امام احمدؒ کا تقویٰ

حافظ ابو نعیمؒ نے حلیہ الاولیاء میں آپ کے متعدد واقعات لکھے ہیں:

- ۱- آپ روزانہ دن اور رات میں تین سو نوافل ادا کرتے تھے اور جس دن آپ کو کوڑے مارے گئے اس دن بھی آپ نے ڈیڑھ سو نوافل ادا کئے۔
- ۲- ایک مرتبہ آپ کے پاس کھانے کے لئے کچھ نہ تھا تو آپ نے فطین گروی رکھ کر روٹیاں خریدیں اور جب امام عبدالرزاق نے آپ کو کچھ رقم دینا چاہی تو آپ نے شان استغنا کے خلاف سمجھ کر وہ رقم لینا گوارا نہ کی۔
- ۳- ایک مرتبہ حسن بن عبدالعزیز نے تین ہزار دینار آپ کو پیش کرنا چاہے کہ یہ مال حلال ہے، آپ اسے اپنے کام میں لائیں، مگر آپ نے قبول نہ کئے، اور فرمایا مجھاس کی ضرورت نہیں۔
- ۴- نوافل میں آپ سات راتوں میں پورا کلام مجید ختم کر لیتے۔ آپ کو اگر کوئی تلاش کرنا چاہتا تو آپ یا مسجد میں بیٹھتے یا نماز جنازہ میں یا پھر کسی بیمار کی عیادت کرتے ہوئے۔
- ۵- امام احمد بن حنبلؒ کے پاس حضور صلی اللہ علیہ وسلم کا ایک موئے مبارک تھا۔ آپ کبھی اُسے

چومتے اور آنکھوں سے لگاتے اور اگر کبھی بیمار ہوتے تو اُسے پانی میں ڈبوتے اور وہ پانی پی کر بیماری سے صحت یاب ہوتے۔

(س) وفات۔ بشارتیں

کوڑے کھانے کے باعث جواذیت اور تکلیف آپ کو لاحق ہوتی وہ آپ کو آخری عمر تک ستاتی رہی، مگر آپ نے دین کا کام بدستور جاری رکھا، یہاں تک کہ ۷۷ سال کی عمر پا کر ۱۲ ربیع الاول ۲۳۱ھ میں جمعہ کے دن آپ واصلِ جنت ہوئے۔ انا للہ وانا الیہ راجعون۔ آپ کو پیٹا ب میں خون آنے لگا تھا۔ طبیب سے پوچھا گیا تو اُس نے بتایا کہ لغرو غم نے آپ کے پیٹ کو نکلے نکلے کر دیا ہے۔ (ذہبی)

آپ کی نماز جنازہ پر سارا شہر اُمنڈ آیا۔ تاریخ علامہ ذہبی اور تاریخ ابن خلکان میں نماز جنازہ پڑھنے والوں کا اندازہ آٹھ لاکھ مرد اور ساٹھ ہزار خواتین لگایا گیا ہے۔ کسی جنازہ پر لوگوں کا اتنا جھوم پہلے کبھی نظر نہ آیا تھا، امام احمد کے ایک پڑوسی و رکافی کہتے ہیں کہ امام احمد کی وفات کے دن ۲۰ ہزار یہودی، عیسائی اور مجوسی مسلمان ہوئے تھے۔

۱۔ احمد بن محمد کندی کہتے ہیں کہ میں نے امام احمد کو خواب میں دیکھا اور پوچھا اے ابو عبد اللہ! اللہ تعالیٰ نے آپ کے ساتھ کیا معاملہ فرمایا۔ امام احمد نے کہا بخش دیا اور مجھ سے کہا اے احمد! ہمارے ہی لئے تم نے کوڑے کھائے تھے۔ میں نے کہا جی ہاں اے پروردگار! ارشاد ہوا اے احمد! لے میرا دیدار دیکھ لے۔ (۶۵)

۲۔ ربیع بن سلیمان فرماتے ہیں کہ امام شافعی ہمہ تشریف لے گئے تو مجھ سے فرمایا میرا ایک خط امام احمد کو پہنچا دو اور اس کا جواب مجھے لا دو۔ میں خط لے کر بغداد پہنچا، صبح کی نماز میں امام احمد سے ملاقات ہوئی۔ جب بحراب سے اُٹھے تو میں نے خط پیش کیا اور عرض کیا یہ امام شافعی کا خط ہے۔ امام احمد نے دریافت فرمایا تم نے اس کو دیکھا تو نہیں۔ میں نے عرض کیا نہیں۔ اُس کے بعد آپ نے مہر توڑی اور پڑھا تو آپ کی آنکھیں آنسوؤں سے ڈبڈب گئیں۔ میں نے پوچھا اے ابو عبد اللہ! خیر ہے فرمائیے تو کیا لکھا ہے۔ فرمایا لکھا ہے کہ انہوں نے (امام شافعی نے) آنحضرت صلی اللہ علیہ وسلم کو خواب میں دیکھا تھا۔ آپ فرماتے تھے کہ ابو عبد اللہ کو میرا سلام کہد و اور کہدو کہ اُس کا امتحان ہوگا اور خلق قرآن کے قائل ہونے پر اُسے مجبور کیا جائے گا۔ وہ

اس کو منظور نہ کریں۔ اللہ تعالیٰ اُس کے صلے میں تاقیامت اُن کا علم و نام روشن رکھے گا۔ ریح کہتے ہیں میں نے کہا اے ابو عبد اللہ بنا رت مبارک ہو۔ فوراً امام احمد نے اپنی دو قمیصوں میں سے نیچے والی قمیص جو جسم سے متصل تھی اُٹا کر مجھے انعام میں دے دی میں اس کا جواب لے کر مصر آیا اور امام شافعیؒ کی خدمت میں پیش کر دیا۔ امام شافعیؒ نے دریا فت فرمایا بولو بنا رت کے صلے میں کیا انعام لائے ہو۔ میں نے کہا امام کا اُٹا رہا ہوا کرتا۔ فرمایا کہ یہ تکلیف تو میں تمہیں نہیں دے سکتا کرو قمیص ہی مجھے دیدو اپنت یہ ضرور کہوں گا کہ اُسے پانی میں بھگو کر نچو ڈکراو وہ پانی مجھے دیدو تا کہ میں اسی کو تبرک رکھوں۔ (۶۶)

۳۔ مروزی کہتے ہیں کہ میں نے وصال کے بعد امام احمد بن حنبل کو خواب میں دیکھا۔ انہوں نے بزرگ کے دو حلقے پہنے ہوئے تھے اور پیروں میں چمکتے ہوئے سونے کے دو نعلین تھے جن کے تھے بزمزد کے تھے اور سر پر جواہر سے مرصع ایک تاج تھا اور وہ بڑے ناز سے چل رہے تھے، میں نے پوچھا اے ابو عبد اللہ! یہ کیسی چال ہے؟ فرمایا یہ جنت کے خدام کی چال ہے۔ پھر میں نے پوچھا اے اللہ کے حبیب! یہ آپ کے سر پر تاج کیسا ہے؟ فرمایا اللہ تعالیٰ نے مجھے بخش دیا اور مجھے اپنی جنت میں داخل کر لیا۔ میرے سر پر تاج رکھا اور پنا دیدار مجھ پر مباح کر دیا، اور فرمایا اے احمد! یہ تیرے ”القرآن کلام اللہ غیر مخلوق“ کہنے کا صلہ ہے۔

۴۔ حبش بن ورد کہتے ہیں کہ میں خواب میں حضور اکرم صلی اللہ علیہ وسلم کی زیارت سے مشرف ہوا۔ میں نے پوچھا حضور ﷺ! احمد بن حنبل کا کیا حال ہے۔ فرمایا عنقریب حضرت موسیٰ تشریف لاتے ہیں۔ اُن سے پوچھنا۔ جب حضرت موسیٰ تشریف لائے تو میں نے پوچھا اے اللہ کے نبی! احمد بن حنبل کا کیا حال ہے۔ فرمایا اُنہیں عیش و راحت اور تنگی و تکلیف میں مبتلا کیا گیا لیکن اُن کو ہر حال میں صدیق پایا گیا۔ پس اُن کو صدیقین کے ساتھ لاحق کر دیا گیا۔ (۶۷)

۵۔ مروزی کہتے ہیں کہ میں نے ایک روز اُن سے کہا کہ آپ کے لئے بڑی کثرت سے دعا ہوتی ہے۔ فرمایا مجھے اندیشہ ہے کہ کتنی استدراج نہ ہو (خدا کی طرف سے ڈھیل اور کسی غیر مقبول اور فاسد العقیدہ آدمی کی کرامت اور وجاہت کا ظہور) کیوں تم نے یہ کیسے کہا؟ میں نے کہا کہ

طرسوں سے ایک شخص آیا ہے وہ کہتا ہے کہ ہم ملک روم میں جہاد کر رہے تھے۔ رات کے سناٹے میں احمد کے لئے دعا کا شور ہوا، اور کہنے والے نے کہا کہ احمد کے لئے دعا کرو! ہم امام احمد کی طرف سے نیت کر کے منینق بھی چلاتے تھے، اور ایک مرتبہ ایسا ہوا کہ دشمن کا ایک شخص غلطی دیا اور پر کھڑا تھا اور سپر کو بالکل آڑ بنائے ہوئے تھا۔ ہم نے احمد کی نیت کر کے منینق چلائی اُس کا سرا اور سپر اڑ گیا۔ یہ سن کر امام احمد کے چہرہ کا رنگ بدل گیا اور فرمایا خدا کرے یہ استاد راج نہ ہو۔ (۶۸)

حواشی و حوالہ جات

- ۱- ابن حجر عسقلانی: "فتح الباری" بشرح صحیح البخاری، لاہور دار نشر الکتب الاسلامیہ ۱۴۰۱ھ/۱۹۸۱ء، ج ۷، ص ۱۰۶
- ۲- فقیر محمد بلخی: "حدائق الہدیہ" لاہور مکتبہ حسن سکیل/لکھنؤ ۱۳۲۳ھ/۱۹۰۶ء/ص ۳۳، نقلاً "عن" مفتاح السعادة
- ۳- ان مشارح کے ناموں کے لئے دیکھئے، ایضاً ص ۳۳ تا ص ۳۶،
- ۴- مفتی عزیز الرحمن: "امام اعظم ابوحنیفہ" لاہور مکتبہ رحمانیہ ۱۹۷۹ء/ص ۳۹/۳۰، نقلاً عن تنسیق النظام، ص ۱۰،
- ۵- ایضاً، نقلاً عن تنسیق النظام، ص ۱۰،
- ۶- ایضاً، ص ۳۶-۳۷،
- ۶- الف نقلہ، مفتی عزیز الرحمن، فی امام اعظم ابوحنیفہ، ص ۳۰،
- ۷- رشید اشرف سبکی: درس ترمذی، کراچی مکتبہ دارالعلوم ۱۹۸۷ء/ج ۱، ص ۹۳،
- ۸- مفتی عزیز الرحمن: امام اعظم ابوحنیفہ، لاہور مکتبہ رحمانیہ ۱۹۷۹ء/ص ۳۳، نقلاً عن مسند امام اعظم،
- ۹- ایضاً، ص ۳۳،
- ۹- الف سیرت العمان، ص ۱۰۱،
- ۱۰- شاہ عبدالعزیز ممدت: "بیستان المحدثین" کراچی ایچ ایم سعید کمپنی ۱۹۷۶ء/ص ۲۷،
- ۱۱- ایضاً، ص ۲۶،

- ۱۲۔ عبد القیوم حقانی: دفاع امام ابوحنیفہؒ، اکوڑہ خٹک پبلا در موٹرا لمصنوعین ۱۴۰۹ھ ص ۱۰۹،
- ۱۳۔ ایضاً، ص ۱۰۸،
- ۱۴۔ مفتی عزیز الرحمن: امام اعظم ابوحنیفہؒ، لاہور مکتبہ رحمانیہ ۱۹۷۹ء، ص ۱۶۵-۱۶۶،
- ۱۵۔ فقیر محمد مئی: حقائق الحنفیہ، لاہور مکتبہ حسن کتب/الکنتوز ۱۳۳۳ھ/۱۹۰۶ء، ص ۵۳-۵۵
- ۱۶۔ بیتان الحدیث، ص ۷۸-۷۷
- ۱۷۔ حدائق الجہد، ص ۹۸، مفتی عزیز الرحمن: امام اعظم ابوحنیفہؒ، ص ۱۸۵،
- ۱۸۔ بدر عالم میرٹھی مہاجر مدنی: ترجمان السنۃ، کراچی ایچ ایم سعید کمپنی، ج ۱، ص ۲۲۶،
- ۱۹۔ ایضاً، ج ۱، ص ۲۳۲، بحوالہ خطیب، ج ۱۳، ص ۳۳۰،
- ۲۰۔ ایضاً، ج ۱، ص ۲۳۲، بحوالہ جامع بیان العلم، ج ۲، ص ۱۴۹،
- ۲۱۔ شبلی نعمانی: سیرت النعمان، علی گڑھ ۱۸۹۳/ لاہور سنگ میل پبلی کیشنز، ص ۳۹،
- ۲۱۔ الف، ایضاً،
- ۲۱۔ ب، ایضاً، ص ۳۸،
- ۲۱۔ ج، مفتی عزیز الرحمن، امام اعظم ابوحنیفہؒ، ص ۵۹،
- ۲۱۔ د، ص ۲۶۲۳،
- ۲۱۔ ہ، رشید اشرف، سیفی، درس ترمذی، ۹۲/۱،
- ۲۱۔ و، باب ۱۶،
- ۲۲۔ ایضاً، ص ۳۲-۳۵،
- ۲۳۔ مولانا بدر عالم: ترجمان السنۃ، کراچی، ایچ ایم سعید کمپنی، ج ۱، ص ۲۵۱،
- ۲۳۔ ایضاً، ج ۱، ص ۲۵۱،
- ۲۵۔ حدائق الحنفیہ، ص ۱۵۳،
- ۲۶۔ ایضاً، ص ۱۳۵،
- ۲۷۔ ایضاً، ص ۱۰۸،
- ۲۸۔ شاہ عبدالعزیز صمدی: بیوت الحدیث، ص ۱۵۰،
- ۲۹۔ ایضاً، ص ۱۵۲،
- ۳۰۔ ایضاً، ص ۱۵۱،
- ۳۱۔ ایضاً، ص ۱۵۲،

- ۳۱۔ الف، البدایۃ والنہایۃ، ۱۰/۱۰۷،
- ۳۲۔ مولانا بدر عالم: ترجمان السنۃ، ج ۱، ص ۲۳۳،
- ۳۳۔ شاہ عبدالعزیز سمیرت دہلوی: بیستان الحمد شین، ص ۲۰،
- ۳۴۔ ایضاً، ص ۲۷،
- ۳۵۔ ایضاً، ص ۲۸،
- ۳۶۔ ایضاً، ص ۷۶-۷۷،
- ۳۷۔ موطا امام مالک بر ولایت ابن زبیر قدوسی، مطبوعہ بیروت (الطبعہ الخامسۃ) ۱۹۸۳ء،
- ۳۸۔ شاہ عبدالعزیز سمیرت دہلوی: بیستان الحمد شین، ص ۳۸-۳۹،
- ۳۹۔ ایضاً، ص ۲۳-۲۴،
- ۴۰۔ مولانا بدر عالم: ترجمان السنۃ مطبوعہ کراچی، ج ۱، ص ۲۴۱،
- ۴۱۔ علامہ غلام رسول سعیدی: ”تذکرۃ الحمد شین“ مطبوعہ لاہور، ۱۳۹۷ھ/۱۹۷۷ء، ص ۱۲۲،
- ۴۲۔ مولانا بدر عالم میرٹھی مہاجر مدنی: ترجمان السنۃ، ج ۱، ص ۲۳۵،
- ۴۳۔ تقی الدین ندوی مظاہری: ”محمد شین عظام اور ان کے علمی کارنامے“ مطبوعہ کراچی، مجلس نشریات اسلام
۱۳۸۶ھ/۱۹۶۶ء، ص ۱۱۸،
- ۴۴۔ شاہ عبدالعزیز سمیرت دہلوی: بیستان الحمد شین، ص ۷۸،
- ۴۵۔ ایضاً، ص ۷۸-۷۹،
- ۴۶۔ حافظ ابن حجر عسقلانی: ”تہذیب المعجمین“ ج ۹، ص ۲۵، لام خمس الدین ذہبی: ”تذکرۃ الحفاظ“
ج ۱، ص ۳۶۱، خطیب بغدادی: تاریخ بغداد، ج ۲، ص ۱۶۳-۱۶۶،
- ۴۷۔ ملا علی قاری: مرقاۃ المفاتیح شرح مشکوٰۃ المصابیح مطبوعہ کوئٹہ، ج ۷، ص ۲۷،
- ۴۸۔ سورۃ المرسلات: آیت ۳۵، ۳۶،
- ۴۹۔ شیخ الحدیث مولانا محمد زکریا کاندھلوی: فضائل قرآن مجید، مطبوعہ کراچی، ص ۷۹،
- ۵۰۔ مولانا بدر عالم میرٹھی مہاجر مدنی: ”ترجمان السنۃ“ ج ۱، ص ۲۳۶،
- ۵۱۔ غلام رسول سعیدی: تذکرۃ الحمد شین، ص ۱۲۳، بغلہ عن حلیۃ الاولیاء، ج ۹، ص ۱۳۲،
- ۵۲۔ مولانا بدر عالم: ترجمان السنۃ، ج ۱، ص ۲۳۶،
- ۵۳۔ مقالہ نگار اردو دائرہ معارف اسلامیہ، دانش گاہ پنجاب، لاہور، ج ۲، ص ۶۷،
- ۵۴۔ امام ابن الجوزی: مناقب الامام احمد، ص ۲۳، ۲۴،

- ۵۵۔ ابوالحسن علی ندوی: تاریخ دعوت و عزیمت مطبوعہ کراچی، ج ۱، ص ۱۱۰، ۱۱۱،
- ۵۶۔ حافظ ابوعیسیٰ الاصہبانی: حلیۃ الاولیاء، ج ۹، ص ۱۸۱،
- ۵۷۔ علامہ ابن جوزی: مناقب لام احمد،
- ۵۸۔ حافظ ابوعیسیٰ الاصہبانی: حلیۃ الاولیاء، ج ۹، ص ۱۶۵،
- ۵۹۔ شاہ عبدالعزیز صمدی: دیوبند و بیابان نجد، ص ۸۳،
- ۵۹۔ الف، مولانا مناظر احسن گیلانی، تدوین حدیث، ص ۲۶،
- ۶۰۔ ایضاً، ص ۸۰،
- ۶۱۔ مست احمد بن فضیل مطبوعہ بیروت ۱۳۸۹ھ/۱۹۶۹ء، ج ۱، ص ۲،
- ۶۲۔ ایضاً، ج ۶، ص ۳۶۷،
- ۶۳۔ ابوالحسن علی ندوی: تاریخ دعوت و عزیمت مطبوعہ کراچی، ۱۳۹۶ھ/۱۹۷۶ء، حصہ اول، ص ۱۰۸-۱۰۹،
- ۶۳۔ علامہ خطیب بغدادی: تاریخ بغداد، ج ۲، ص ۳۱۸،
- ۶۵۔ مولانا بدر عالم، ترجمان السنۃ مطبوعہ کراچی، ص ۲۳۸،
- ۶۶۔ ایضاً، ص ۲۳۷،
- ۶۷۔ غلام رسول سعیدی، تذکرۃ الحمد ثین مطبوعہ لاہور، ۱۳۹۷ھ/۱۹۷۷ء، ص ۱۳۷،
- ۶۸۔ ابوالحسن علی ندوی: تاریخ دعوت و عزیمت، حصہ اول، ص ۱۱۳، ۱۱۵،

تعمیر سیرت و کردار اور تطہیر افکار و قلوب و اذہان کے لئے پڑھئے

ماہنامہ **تعمیر افکار** کراچی

مدیر ڈاکٹر حافظ حقانی میاں قادری

رابطہ کے لئے

ایف/۳۳/۱، بلاک ایف، مارٹھناظم آباد کراچی